


APRIL 2025

HARGA NRU. 083



RIVISTA LETTERARJA VIRTWALI

A stack of several magazine covers for 'il-pont'. The top cover features a photograph of a concrete bridge structure over a field of yellow and green flowers. The title 'il-pont' is printed in white on a black rectangular background. The magazine is set against a light beige background.

# il-pont

RIVISTA LETTERARIA VIRTWALI

# Werrej

5	Editorjal
7	Aħbarijiet
11	Reazzjonijiet, Ittri, Ideat
15	L-Intervista   Rita Saliba
17	L-Intervista   Alfred Grech
20	L-Intervista   Tyron Grima
24	L-Intervista   Salvo Bonferraro
27	Kitba ta' Amanda Busuttil
28	Reċensjoni <i>Noti Fuq id-Demm u l-Laħam</i>
30	Kitba ta' Mary Chetcuti
34	Reċensjoni <i>Lejl in-Nar</i>
36	Tislima lil Toni Cortis (1943-2025)
37	<i>Dwar It-Tfal Jigu bil-Vapuri</i>
39	Novella ta' Joe Axiaq
41	Reċensjoni <i>Wara l-Kilometri</i>
43	Kitba ta' Philip Borg
45	Reċensjoni <i>Meta Tasal, Tasal</i>
48	Il-Poeżija - Mill-Pinna tal-Maltin
54	Versi - Lil Hinn Minn Xtutna
57	Minn Fuq l-Ixkaffa



# Editorjal

PATRICK SAMMUT

Illum bosta jtkellmu dwar il-biża' li l-Malti bhala lsien jspicča, anki minhabba l-influss bla kontroll ta' barranin li deħlin fil-gzejjer tagħna u l-idea li ladarba hemm l-Ingliż allura huwa obbligu tagħna li nikkomunikaw magħhom b'dan l-ilsien internazzjonali minflok ninsistu fuq il-fatt li huma huma li għandhom jitgħallmu l-ilsien Malti jekk iridu jghixu u jaħdmu f'pajjiżna. Minkejja din il-biża' u paradossalment, hemm moviment totalment oppost: qed nirreferi għan-numru kbir ta' pubblikazzjonijiet li kull sena qed joħorgu għad-dawl, u dan fl-ilsien Malti. Dawn huma kotba li jintrabtu ma' generi u suġġetti differenti: ir-rumanz, il-poezija, in-novella, ir-riċerka, l-arti, l-istorja, u bosta oqsma oħrajn.

Kamp iehor li dejjem qed jissahħaħ mal-passa taż-żmien hu dak tat-traduzzjoni. Kienu u għadhom joħorgu bosta xogħlijiet letterarji barranin ta' kittieba magħrufa u inqas magħrufa maqlubin għall-ilsien Malti. Fost dawn hemm għadd ta' traduzzjonijiet importanti u interessanti ħafna li ladarba għadda bosta żmien minn fuqhom spicčaw *out of print* u għalhekk diffiċli ferm li ssibhom. Waħda minn dawn huwa l-ktieb ta' Silvio Pellico *Le mie prigioni* li oriġinarjament ħareġ bit-Taljan fl-1832, imma ġie maqlub għall-Malti minn Valentin V. Barbara O.P. fl-1965 bl-isem ta' *Għaxar Snin Ħabs*. Inhoss li pubblikazzjonijiet bħal dawn huma gawhar li m'għandhomx jintilfu fid-dlam tat-tnessija, imma għandhom jiġu individwati u mogħtija ħajja mill-ġdid minn djar tal-pubblikazzjoni lokali bil-għajjnuna ta' fondi apposta.

Fuq nota oħra... Jekk hu veru li l-ilsien Malti qed jingħata l-ġenb fil-kuntest tal-istituzzjonijiet tal-Unjoni Ewropea, u dan bl-iskuża li nistgħu faċilment ninqdew bl-Ingliż li huwa t-tieni lingwa ufficjali tagħna, allura verament qed isir minn kollox biex neqirdu dan il-wirt li jmur lura iktar minn elf

sena. U ironikament qed inkunu aħna stess - kemm hawn fil-gzejjer fejn ngħixu, kif ukoll lil hinn minnhom - li qed nikkontribwixxu biex il-veru ilsien ma jibqax! Iġġildna kontra forzi barranin kbar fil-passat u dan biex il-valuri li kbirna magħhom ma joħodhomna ħadd. Kien hemm saħansitra minn tilef ħajtu minhabba f'hekk. Biex imbagħad, fis-seklu 21 qed nagħmlu ħafna aghar minn meta konna maħkumin mill-barrani: inbaxxu rasna u nużaw ilsien li verament mhux tagħna imma ta' eks ħakkiema tagħna bl-idea li hu l-ilsien dinji, filwaqt li nbaxxu u noqtlu kompletament dak li hu tagħna, l-ilsien Malti, ilsien uniku fil-kuntest Ewropew.

Waħda mis-soluzzjonijiet hija din: jizziedu l-lezzjonijiet fl-ilsien Malti matul il-gimgha; il-lezzjonijiet li kienu jsiru bil-Malti jibqgħu jsiru bil-Malti fil-klassijiet minkejja n-numru ta' studenti barranin li qed jizzied jum wara jum; ninsistu li dawn tal-aħħar jagħmlu l-almu tagħhom u jitgħallmu mill-iktar fis ilsien art twelidna ladarba l-ġenituri u l-gwardjani tagħhom għażlu pajjiżna. Marbuta ma' dan hemm il-bżonn li t-tfal u ż-żgħażaġħ jiskopru iktar is-sabiħ tal-qari u l-qrubija u l-kontenut tal-libreriji pubbliċi fl-irhula tagħhom li joffru eluf ta' kotba varjati b'isla differenti, fosthom il-Malti. Din l-imhabba lejn il-ktieb u l-librerija għandha titwieled mid-dar imma tissahħaħ fl-ambjent tal-iskola, u dan isehħ jekk l-għalliema tal-lingwi, fuq kollox tal-ilsien Malti - imma mhux biss -, jingħataw iktar ħin u flessibilità in relazzjoni ma' suġġetti oħrajn li llum hemm il-perċezzjoni li huma iktar neċessarji u importanti ladarba jsarrfu f'iktar flus. Ma ninsewx: il-ktieb jista' faċilment jingħata bhala rigal lil min inħobbu u nirrispettaw.

IL-PONT jixtieq L-GĦID IT-TAJJEB lill-qarrejja u l-familjari u ħbieb kollha tagħhom.

# Edicola S. Agostino

NEON LECCO  
TEL. 0341/583332



# Aħbarijiet

## MID-DINJA LETTERARJA

### IR-RAPPORT ANNWALI TAL-KNK GHAS-SENA 2024

Il-Kunsill Nazzjonali tal-Ktieb (KNK) ippubblika r-Rapport Annwali tiegħu għall-2024. Ir-rapport huwa wiehed komprensiv li jimxi tul sena proattiva għall-KNK bl-implimentazzjoni ta' żviluppi ewlenin li jsaħħu l-viżjoni fit-talenti, viżjoni ta' industrija tal-kotba li hi b'saħħitha u sostenibbli. Fl-2024 il-KNK mexxa sew fl-abbozzar tal-istrateġija li se tiehdu tul il-ħames snin li ġejjin, u dan għamlu f'ħidma mal-kumpanija rinomata ta' konsulenza, il-KPMG. L-istrateġija hija turija tal-isforz tal-KNK sabiex dak kollu li jagħmel jirfdu bir-riċerka sabiex dak li jitwettaq jitwettaq b'mod olistiku. Is-sejha għall-istrateġija kienet fethet fl-2023, u fl-2024 sar il-biċċa l-kbira tax-xogħol f'ħin limitat, li kien jinkludi laqgħat interni u oħrajn mal-imsieħba fl-industrija tal-kotba, kollha mmexxija mill-KPMG. Il-laqgħat mal-imsieħba inkludew sondaġġ li minnu l-KNK kiseb bosta informazzjoni li se tgħinu jibni strateġija aħjar. Id-dokument li twieled minn dawn il-laqgħat – li se jitnieda fix-xhur li ġejjin – offra veduta konċiża tal-industrija lokali tal-kotba u wera wkoll 'il fejn għandu jterraq il-KNK bil-gwida ta' pilastru strateġiċi ewlenin. Minbarra ħidma simili li trawwem attitudni lejn il-ġejjieni, fl-2024 il-KNK issieheb fin-Netwerk Ewropew tat-Traduzzjoni Letterarja (ENLit) wara vot li ttiehed waqt laqgħa ġenerali fil-Frankfurt Book Fair. Is-šhubija f'dan-netwerk prestiġġjuż – li mxxerkin fih hemm madwar 30 organizzazzjoni kulturali mill-Ewropa u mhux – se jgħin ħafna l-isforzi tal-KNK biex jesporta l-letteratura Maltija fi swieqi globali. Il-konnessjoni tal-KNK mas-swieq internazzjonali ssaħħet bl-ewwel Katalgu ta' Drittijiet ta' Barra li qatt kellu l-pajjiż, maħluq mill-KNK u mqassam fil-London Book Fair u fieri oħrajn li żżur l-entità kull sena. Il-katalgu fih selezzjoni ewlenija ta' xogħlijiet Maltin li ssibhom fil-ħwienet bħalissa, u l-kotba ntgħażlu mill-pubblikaturi nfushom. B'hekk, dal-katalgu qed iservi

bħala bandiera letterarja Maltija xxejjer fil-fori internazzjonali. Il-Festival Nazzjonali tal-Ktieb – li jseħh kull sena f'Novembru – ma naqasx milli jerga' jkun l-avveniment letterarju ewleni fil-Gzejjer Maltin, li ġibed lejha talenti internazzjonali bħal Anthony Horowitz u Paul Lynch. Ma' dawn inżidu l-parti l-kbira tal-pubbliku ġenerali bis-saħħa ta' kampanja ta' marketing diversifikata u programm ta' attivitajiet mimli daqs bajda. Il-Festival huwa ingranagġ ieħor fil-ħidma tal-KNK sabiex irawwem industrija letterarja li jkunu jafu biha barra minn Malta u li tkun ta' kwalità, u allura fl-edizzjoni li għaddiet il-KNK tella' bosta workshops u masterclasses li l-għan tagħhom kien li joffru ċ-ċans lill-industrija biex tipprofessjonalizza ruħha aktar. B'riħet ix-xogħol li sar u l-kuntatti li nħolqu fl-2024, il-KNK jinsab ippreparat biex fl-2025 jiffinalizza u jimplementa l-iżviluppi li se jiggwidawh fis-snin li ġejjin. Ir-Rapport Annwali għall-2024 tista' ssibu bil-Malti hawnhekk: [https://drive.google.com/file/d/1CtQ7zU8tUgRE8k\\_tqkuDJOvPhiMyvoTG/view](https://drive.google.com/file/d/1CtQ7zU8tUgRE8k_tqkuDJOvPhiMyvoTG/view) [Tagħrif u ritratti minn ktieb.org.mt]

### IL-KNK ISAHHAH IL-PREŻENZA TAL-IMSIEHBA FIL-LONDON BOOK FAIR 2025

Il-Kunsill Nazzjonali tal-Ktieb reġa' kien parti mill-London Book Fair 2025, u għal darb'ohra offra opportunità unika lill-awturi, il-pubblikaturi u msieħba oħra fl-industrija tal-kotba biex isibu posthom fis-swieq internazzjonali tal-kotba. Il-fiera dis-sena saret bejn il-11 u t-13 ta' Marzu fl-Olympia Kensington, u l-għan prinċipali ta' dan l-avveniment kien li jlaqqa' lill-professjonisti tal-industrija tal-kotba mid-dinja kollha. Għahekk, dan huwa l-post eżatt fejn il-KNK kellu jkun sabiex ikabbar il-viżibbiltà tal-letteratura Maltija. Dan qed jagħmlu billi jibqa' jipparteċipa sena wara sena, u anki billi jqassam il-katalgu ta' drittijiet ta' barra, *Literature from*



Il-London Book Fair

Malta, fil-laqgħat ma' msiehba internazzjonali. Il-KNK organizza seminar waqt il-fiera, fejn esplora ċerti strateġiji li jistgħu jkunu ta' beneficiċju għal letteraturi mhux rappreżentati daqstant fuq il-palk globali. 'Beyond Island Horizons: Expanding Pathways for Literatures from the Margin' sar fil-11 ta' Marzu fiċ-Ċentru għat-Traduzzjoni Letterarja, u laqqa' lil grupp ta' kelliema minn sitwazzjonijiet letterarji li joffru sfidi bħal dawk Maltin. Waqt li das-seminar gabar dawn l-istrateġiji li jindirizzaw sfidi komuni, il-KNK wera dak li Malta għandha x'toffri. Dan għamlu f'ħidma ma' Visit Malta mill-Awtorità Maltija tat-Turiżmu bl-inizjattiva 'Authentic Malta', li qiegħed il-letteratura Maltija bħala punt fokali ieħor tal-kultura, l-istorja u l-wirt tal-pajjiż – li tgawdjet kemm min-nies tal-lokal u anki mill-viżitaturi tal-fiera. Din l-inizjattiva kienet l-ewwel waħda tax-xorti tagħha fl-istand tal-KNK waqt il-London Book Fair, u l-ħsieb hu li l-kollaborazzjoni ma' Visit Malta titwal f'fieri u attivitajiet oħra sabiex il-letteratura Maltija tilhaq aktar u aktar nies. Parti wkoll mill-inizjattiva Authentic Malta kienet il-Gutenberg Press, li kkontribwixxew biex jgħollu r-reputazzjoni ta' Malta f'dak li għandhom x'jaqsmu l-kwalità, l-innovazzjoni u s-sostenibbiltà, biex anki s-sengħa Maltija tal-produzzjoni tal-kotba tkun fuq il-palk globali. L-illustraturi lokali wkoll kellhom iċ-ċans jipparteċipaw fil-London Book Fair bis-saħħa tal-kollaborazzjoni bejn il-KNK u l-Kunsill Malti għall-Arti. L-erba' parteċipanti li ntgħażlu ngħataw sussidju

għall-ivvjagġar u l-akkomodazzjoni, kif ukoll biljett tad-dhul għall-fiera. Din l-inizjattiva għenet lill-artisti biex japprofitaw minn pjattaforma internazzjonali. Barra minn hekk, il-KNK stieden ukoll lill-komunità tal-pubblikazzjoni sabiex jipparteċipaw fil-laqgħa online biz-Zoom 'The Rights Stuff' mal-aġent letterarju internazzjoali Simon Trewin. Din saret nhar is-17 ta' Frar, u twasslet b'tali mod li għenet lill-parteeċipanti jifhmu x'jigri normalment fid-dinja tad-drittijiet internazzjonali tal-awtur u kif jinbiegħu l-kotba u d-drittijiet Malta u lil hinn minnha. Is-sessjoni kienet waħda interattiva u f'atmosfera rilassanti, u b'bizżejjed ħin għall-mistoqsijiet. Sabiex il-frott tal-laqgħa jibqa' mal-parteeċipanti, intuża l-AI sabiex gie gġenerat sommarju tal-attività li ntbagħat lil kulhadd. Is-sommarju kien fih it-tehid ewlieni mil-laqgħa u l-istrateġiji prattiċi biex dak li jkun isib triqtu fis-suq globali tal-pubblikazzjoni. Simon Trewin huwa veteran tal-industrija tal-pubblikazzjoni fir-Renju Unit, u rawwem awturi li nqallbu f'60 ilsien, fosthom John Boyne u Paul Lynch, ir-rebbieħ tal-Premju Booker. Minħabba l-kollaborazzjonijiet varji li Trewin kellu mal-KNK tul is-snin, jista' jitqies bħala ambaxxatur letterarju għal Malta. Dawk l-awturi u l-pubblikaturi li bbukkjaw biljett għal-London Book Fair setgħu jattendu l-attivitajiet organizzati mill-KNK u anki dawra mal-fiera mmexxija minn Trewin, kif ukoll setgħu jużaw il-faċilitajiet tal-istand tal-KNK biex jibbukkwaw il-laqgħat.

[Tagħrif u ritratti minn ktieb.org.mt]

IMUT POETA ZAGĦŽUGH TALJAN



Lorenzo Patàro (1998-2025)

Il-poeta żagħżugh Lorenzo Patàro, miet fl-20 ta' Frar 2025. Kellu 27 sena. Hu kien mill-provincja ta' Cosenza, fin-Nofsinhar tal-Italja, u l-poeżiji tiegħu mimlijin malinkonija u tama kienu gibdu l-attenzjoni kemm tal-kritiċi kif ukoll tal-qarrejja. Patàro kien lawreat fil-Letteratura fl-Università ta' Salerno. Kien żagħżugh introvers u riflessiv u kien qed jakkwista l-qasam kulturali b'versi li missew il-qighan l-iktar fondi tar-ruh umana. Il-ġabra tiegħu *Amuleti* (2022) kienet intagħżlet fost il-finalisti tal-Premju Strega Poesia 2023 u tal-Premju Pontedilegno Poesia 2024. Il-mewt tiegħu tħabbret minn poeta ieħor, Franco Arminio. Ġabra poetika oħra ta' Patàro kienet *Bruciare la sete* (2018). Rebah premji



Simon Trewin

prestigjużi bħal 'Ossi di seppia' fl-2021 u 'Ritratti di poesia' fl-2023. Il-poeżiji tiegħu ġew ippubblikati f'rivisti bħal 'Atelier', 'Poesia del nostro tempo', 'Il sarto di Ulm - bimestrale di poesia', fuq is-sit uffiċjali tal-poeżija tar-Rai (Poesia, di Luigia Sorrentino), u fil-ġurnal ta' kuljum 'La Repubblica'.

#### IL-HUMS TLAQQA' NUMRU TA' AKKADEMIĊI FL-UNIVERSITÀ L-ANTIKA



Nhar id-19 ta' Frar 2025 il-HUMS (Humanities, Medicine and Science Platform), fi hdan l-Università ta' Malta, organizzat simpożju intitolat "Stories are Us: When History and Literature Meet". L-avveniment seħħ fl-Aula Magna tal-Università l-Antika fil-Belt Valletta fis-6 ta' filgħaxija. Mexxiet l-avveniment Prof. Clare Vassallo, koordinatur u membru kofundatur tal-pjattaforma HUMS. Il-partecipanti kienu sitta b'kollox. Prof. Dominic Fenech tkellem dwar kif jinteragixxu l-Istorja u l-Letteratura b'diskors intitolat "When Clio met Calliope", fejn iddiskuta anki l-ġeneri differenti li joffru simbjosi bejn iż-żewġ forum ta' narrativa. Il-Prof. Ivan Callus qara paper bl-isem ta' "My story is not what it should be: History and Literature, Ever Again", filwaqt li l-Prof. Emanuel Buttigieg tkellem dwar "Things that have not yet come to pass'... the underlying fascination of the 'What if?' in History". Il-Prof. Maria Frendo tkellmet dwar xogħlijiet ta' Milton b'diskors attwali immens intitolat "The Devil in the Detail: Milton's Satan and the English Civil War". Segwa l-istudju tal-Prof. Immanuel Mifsud, intitolat "Are We the Stories?: When Literature (Seemingly) Fails to Meet History". Għalaq is-simposju Dr Daniel Vella b'diskors interessanti bl-isem ta' "New Worlds, Old Stones: Ruins and Digital Games". Is-sala ewlenija kienet mimlija kollha b'akkademiċi, studenti u persuni interessati fis-sugġett diskuss. Kienet ukoll festa għal min iħobb il-ktieb u l-qari. Nittamaw li dak li ntqal waqt dan is-simposju jingabar f'pubblikazzjoni waħda ħalli jibqa' għall-posterità u jkun jista' jtgawda wkoll minn dawn li ma kinux preżenti. Il-kelliema pprezentaw ukoll preżentazzjonijiet Power Point. Wara kien hemm ukoll riċeviment żgħir.

#### PROGRAMM DWAR IL-LETTERATURA GĦALL-ISTUDENTI TAL-ĊES, MALTI

Ix-xhur ta' Jannar u Frar 2025 raw fuq l-istazzjon Nazzjonali TVM, it-trażmissjoni tal-programm "Id f'Id fil-Letteratura Maltija". Dan il-programm iddiskuta wħud mis-siltiet letterarji li hemm għall-eżami taċ-ĊES tal-Malti b'mod profund. Dawn id-diskussjonijiet saru ma' kittieba, kritiċi u għalliema. Fost il-kittieba li ħadu sehem kien hemm Rita Saliba, Trevor Żahra u Lilian Sciberras. Mal-Kap tad-Dipartiment tal-Malti, is-Sa Stephanie Apap, ġew diskussi xi



Patrick Sammut jikkellem dwar il-poeżija Romantika ma' Sergio Grech waqt il-programm "Id f'Id fil-Letteratura Maltija"

termini letterarji fil-prattika. Mistiedna oħra kienu Leanne Ellul u Dr Patrick J. Sammut. Ġew diskussi wkoll il-merti letterarji ta' Juan Mamo ma' Mark Vella u Charlo Pisani. Ma naqasx ukoll programm dwar Dun Karm u l-poeżiji li hemm fis-sillabu flimkien mal-Uffiċjal Edukattiv tal-Malti, is-Sur Carlston Grima. Il-programm hareġ l-ewwel darba nhar ta' Tlieta fl-10:15 ta' filgħaxija fuq TVM+. Kien hemm ukoll diversi ripetizzjonijiet matul il-ġimgħa. Biex ikun ta' sostenn għall-istudenti, TVM poġġiet is-sensiela fuq Youtube. Hekk ikun hemm iktar permanenza u użu. L-indirizz tal-Youtube hu: [https://www.youtube.com/playlist?list=PLzrpEoiRHx\\_oePTVmYJNeYw3F5HAcXOY4](https://www.youtube.com/playlist?list=PLzrpEoiRHx_oePTVmYJNeYw3F5HAcXOY4). Il-programm kien ipprezentat minn Dr Sergio Grech bi produzzjoni ta' Kenneth Mizzi.

#### JUM IL-MARA MFAKKAR MINN MUŻA KARKARIŻA



Il-partecipanti waqt is-serata mużiko-letterarja f'Jum il-Mara mtelgħa minn Muza Karkariża

Nhar Jum il-Mara, it-8 ta' Marzu 2025, il-palazz tal-President, fil-preżenza ta' sala mimlija preżenzi ta' personalitajiet varji, sema' lil għadd ta' zghazagh, inqas zghazagh, u nies imdaħħla fiż-żmien jikkellmu dwar il-fenomeni Mara. U l-mara, f'din il-lejla ta' letteratura, retorika u kitba varja, pingiet lill-mara, kif din inbniet u għadha qiegħda tinbena matul meddet is-snin, u fi żmienijietna. Hija dik it-tip ta' mara li sawret ethos uniku, hekk kif kienet taħdem u taħdem u taħdem biex tkun tista' ssostni, lilha nnifisha, lil zewġha, u b'saħħa u hilha lil uliedha. Sadattant ukoll niltaqgħu ma' għadd ta' nisa oħra, li fil-kalendarju storiku ta' pajjiżna, u anke lil hinn minnu sawru għalihom bħal qisu monument bil-kisbiet speċifiċi li għamlu f'oqsma uniċi fil-politika, il-mużikoloġija, il-letteratura u l-bqija. Ħafna minnhom kienu Maltin. Oħrajn ġew minn artijiet imbiegħda. Imma lkoll flimkien sawru t-terminu skematiku – mara. Il-

qari ta' dawn il-kitbiet kellu naħiet u xejriet stilistiċi varji. Kien hemm in-narrattiva nostalgika, id-diskors tal-ħajja ta' kuljum, u kien hemm ukoll il-poezija, li ħadet diversi forom u xejriet, fosthom dawk tan-nostalgija, tal-elegju, l-elegija u l-epitaffju. U b'dan il-mod kontenut u forom varju, minn ħluq varji, wasslu l-fenomeni mara, kif issawwar u għadu qiegħed jissawwar fi żmienijiet li aktarx iva milli le għandhom mill-metanarrattiva tal-ġeneru, daqs kemm mill-istess intimitiċi personali, li jafu lil dik il-mara unika, li f'qiegħ qiegħha ma tistax ma tismax ħlief l-istorja tagħha, fl-intimu misterju tagħha. B'dan il-mod, il-palazz tal-President għen biex naħiet varji ta' din il-fenomenologija-mara, jidhru jitpingu u jigu skolpiti minn awturi varji, li msieħba ma' daqq, kant u mużika ta' ispirazzjoni unika, għamlu minn din il-lejla, lejla unika. Muża Karkariża, taħt id-direzzjoni ta' Terry Muscat, hija turija ċara ta' grupp ta' individwi, li bil-ħiliet fil-kitba u l-mużika tagħhom, jafu johlqu huma wkoll ethos uniku, fi żmienijiet, fejn dan it-tip ta' entużjażmu hemm iċ-ċans li jmur f'imkejjen oħra. Ħajr lill-Eċċellenza tagħha, il-President Marianne Spiteri Debono, għall-inkoraġġiment li dejjem tagħti f'okkażjonijiet ta' dan it-tip.

[Ħajr lis-Sur Tarcisju Zarb għal dan ir-rapport.]

**IR-RIVISTA IL-MALTI TAGHLAQ 100 SENA**



F'Marzu tal-1925, l-Għaqda tal-Kittieba tal-Malti, illum l-Akkademja tal-Malti, bdiet toħroġ ir-rivista uffiċjali tagħha *Il-Malti*. L-editur tagħha kien Ġużè Muscat Azzopardi. Ir-rivista kienet tinbiegħ sitt soldi fis-sena jew xelin u sitt soldi għall-abbonati. Sal-ewwel tliet snin *Il-Malti* kellu 224 abbonat. L-ewwel ħarġa kien fiha kitbiet varji mill-pinna ta' Dun Karm, Temi Zammit, Ġużè Gatt, Ninu Cremona, Dun Karlu Cortis, u oħrajn. Ir-rivista baqgħet toħroġ kull tliet xhur mill-1925 sal-1976. Mill-1977 *Il-Malti* baqa' joħroġ regolari imma mhux bl-istess ammont kull sena, filwaqt li mill-1981 kien hemm edizzjonijiet speċjali iddedikati lil kittieba speċjali, fosthom lil Ġużè Galea, Anton Buttigieg, u Dun Karm. Mill-1987 'il quddiem *Il-Malti* beda joħroġ darba fis-sena kif għadu sal-lum.

[Tagħrif minn artiklu li deher f'Encore, ħarġa nu. 40, Marzu-Mejju 2025]

**TAHDITA DWAR L-EMIGRANTI SQALLIN (U MALTIN) FL-ISTITUT TAL-ISTUDJI MEDITERRANJI**



Il-Prof. Norbert Bugeja jintroduċi lill-Prof. Alfonso Carrisi

Nhar it-13 ta' Marzu 2025 fl-Istitut tal-Istudji Mediterranji fl-Università ta' Malta, saret taħdita interessanti intitolata "Parole e Immagini di una storia 'Minore'. L'emigrazione siciliana in Tunisia (XIX e XX Secolo)". It-taħdita bit-Taljan, u bil-ġajnuna ta' preżentazzjoni PowerPoint, saret mill-Prof. Alfonso Campisi, li huwa parti ewlenija tal-Istudji Sqallin fi hdan l-Università ta' La Manouba tat-Tuneżija. Il-Prof. Norbert Bugeja introduċa l-lejla u anki lill-Prof. Campisi. Waqt l-istess serata kien hemm disponibbli għall-bejgħ il-ktieb *Parole e Immagini di una storia 'Minore'. L'emigrazione siciliana in Tunisia (XIX e XX secolo)*, li awturi tiegħu huma Alfonso Carrisi u Flaviano Pisanelli. Waqt is-seminarju Carrisi semma l-fatt li fil-komunità kien hemm armonija u kollaborazzjoni shiha bejn Sqallin, Maltin u Tuneżin, u bejn Insara, Musulmani u Lhud. Kien hemm ukoll hin iddedikat għall-mistoqsijiet min-naha tal-pubbliku li attenda. Wara sar riċeviment żgħir.

**JITNIEDA T-TIELET KTIEB TA' FABLES FROM MIRAGASIA FL-IMSIDA**



Nhar id-9 ta' Marzu Faraxa Publishing nediet il-ktieb ta' M.A. Fenech *The Upspringing*, parti mis-serje *Fables from Miragasia*. Is-sabih ta' avveniment bħal dan kien li l-ktieb tnedia f'hanut - Forbidden Power fl-Imsida - li mhux direttament marbut mal-kotba biss imma li jbigħ ogġetti marbutin mad-dinja virtwali tal-gaming, fosthom loġħob fantasy u fantaxjentifiċi, aċċessorji, mudelli u figuri t'azzjoni marbutin ma' dan il-qasam partikolari. Waqt it-tnedija, li kienet waħda informali għall-aħħar, inqraw siltiet minn *The Upspringing* minn Casey Camilleri, filwaqt li wara l-awtriċi, fil-preżenza tad-direttriċi ta' Faraxa, Joanne Micallef, iffirmit kopji tar-rumanz għal dawk kollha li akkwistaw kopja.

---

# Reazzjonijiet



**Ittri**

**Ideat**

**Email mingħand Amanda Busuttil, l-1 ta' Frar 2025**

Grazzi hafna Patrick.

Issa nipprintjah u noqghod naqrah bil-kwiet. Nifrahlek ta' kemm tirsisti għal-letteratura.

Grazzi hafna u tisljiet!  
Amanda

**Email mingħand Rita Saliba, l-1 ta' Frar 2025**

Grazzi hafna Patrick,

Lanqas ilhaqt nizzilt IL-PONT li ma bdejtx naqra l-poeziji b'temi varji li offrew mużajk letterarju interessanti. Persważa li se nsib it-tagħrif miġbur daqstant interessanti.

Nawguralek aktar enerġija fil-qasam letterarju.

Tisljiet,  
Rita

**Email mingħand Ben Agius, l-1 ta' Frar 2025**

Grazzi hafna, Patrick, ta' edizzjoni ohra ta' IL-PONT, mimlija tagħrif, intervisti u materjal interessanti għalina l-kittieba.

Grazzi ohra mill-qalb għall-kummenti dwar ir-rumanz tiegħi - *Allat tal-Qerq* - li għoġbok taqra.

Biex nippreċiża fejn ikkumentajt li kien hemm ...

“xi nuqqasijiet fir-rakkont, dettalji li bħal donnhom jiġu minsija: Kif l-ispettur Sant ma staqsa xejn dwar il-marki tat-tbenġil madwar għonq Sam wara li sefa attakkat, kważi maqtlu? X'seħħ mis-siringa li Sam kellu f'idu malli stenbaħ fl-uffiċju tal-psikoterapewta maqtula?”

... nixtieq niġbidlek l-attenzjoni għal

(a) paġna 124, Sam jara li l-hmura f'wiċċu kienet niżlet, u għall-marki f'għonqu jilbes polo neck sabiex dawn ma jidhrux meta ġie jħabbatlu l-Ispettur Sant.

(b) is-siringa kien strument li kien hemm bosta bħala fil-klinka, (paġna 117 - “Jiġru addoċċ mal-art ... siringi u vażetti”) u għalhekk is-siringa f'idejn Sam kienet waħda minn għadd, u nassumu li telaqha fl-art fejn kien.

Għal darb'ohra grazzi tassew tax-xogħol li tiehu sabiex tagħtina gawhra bħalm'hu IL-PONT.

Insellimlek.  
Ben

**Email mingħand Mario Griscti, l-1 ta' Frar 2025**

Għażiż Patrick,

Ix-xahar ta' Frar, appuntu fl-ewwel jum tiegħu, bdieli bis-sabiħ. Inti għoġbok, gentili bhas-soltu, tghaddili IL-PONT harġa numru 82. Nifrahlek tal-editorjal u l-poezija tiegħek. Ħadt pjaċir naqra l-bqija tal-kontenut, varjat, informattiv u

**Email mingħand Maria Camilleri, l-1 ta' Frar 2025**

Bongi Patrick u grazzi immens tar-rivista. Napprezza x-xogħol fejjiedi tiegħek li persważa li tagħmlu b'tant dedikazzjoni. Grazzi.

Inselli għalik u nawguralek kull ġid.

Saħħiet  
Maria

**Email mingħand John Consiglio, l-1 ta' Frar 2025**

Grazzi mill-qalb għażiż Patrick għal harġa ohra mill-aqwa ta' din li issa hija indubbjament l-aqwa pubblikazzjoni letterarja ta' kwalità f'pajjiżna.

Emminni li meta nirceviħ inħoss ġewwa fija ammirazzjoni kbira għall-hidma tiegħek u tal-kollaboraturi tiegħek għal din il-hidma.

Naturalment jiena nieħu gost nagħti ħin lill-ħin ('dare tempo al tempo') biex noqghod naqrah bil-mod, u assolutament dejjem nispiċċa nistagħģeb bil-firxa wiesgħa ta' aspetti, ta' sugġetti, modi ta' trattazzjoni, reċenzjonijiet, intervisti, u insomma tant forom ohra ta' letteratura li dejjem jirnexxilek tinkludi.

Ma nistax ma ngħidlekx biex tissokta dejjem aktar b'dan il-kuraġġ u entużjażmu biex il-letteratura tissokta tingħata l-ġieħ ii tabilhaqq jistħoqqiha.

Jiena dawn is-sentimenti inħosshom bħala persuna li s-sejħa professjonli ta' ħajti ewlenija ma kinitx il-letteratura iżda xjenzi ohra (bħall-ekonomija, finanzi, kontabilità, management/tmexxija, eċċ), imma li anki fl-istess ħin għożģejt fil-fond ta' qalbi mħabba u rispett u ammirazzjoni għal dawk kolha li jafu japprezzaw il-valur tal-lingwa.

Grazzi mill-ġdid għażiż Patrick, u j'Alla li l-Ispirtu Santu jissokta jagħtik is-saħħa u l-herqa biex tissokta b'din il-hidma tant importanti fl-għażiż pajjiż tagħna.

John Consiglio

liberu. Dan il-magazin (it-tarbija tiegħek Patrick) irnexxa bil-kbir u bis-sħiħ għax inbena fuq bażi soda. Naċċertak li qed jagħmel għid kbir lil-letteratura tagħna f'pajjiżna u f'pajjiżi oħrajn. Nixtieqlek kull għid.

B'Imħabba:  
Mario

#### Email mingħand Joseph Bonello, 1-1 ta' Frar 2025

Għażiż Patrick,

Nifrahlek tal-harġa ta' Frar ta' IL-PONT! Nimpressjona ruħi bl-għadd ta' kotba Maltin li nipubblikaw f'din il-farka ta' gżira! U li inti gġib tagħrif dwarhom jghin biex wiehed isir midhla ta' dan is-suq letterarju u biex wiehed jara x'jghodd għalih.

Kuraġġ!

Tislijiet  
Joseph

#### Email mingħand Michael Zammit, it-2 ta' Frar 2025

Il-Ħadd it-tajjeb.

Minn qalbi niringrazzjak ta' ħidma hekk kbira favur l-ilsien Malti.

Nammira d-determinazzjoni tiegħek biex twasslilna daqstant materjal varjat u ta' livell.

Fil-jiem li ġejjin nibda nduru f'it f'it u nteghem il-hlewwa tiegħu.

Saħħiet,  
Michael

#### Email mingħand Rigu Bovington, is-6 ta' Frar 2025

Nammirak mill-ifnad ta' ruhi Patrick.

Imma jaħasra dan kollu min għandu l-hin jaqra kulma jiġi taht għajnejh!

Min jaf forsi tista' tqassar xi f'it jew tappella lill-kontributori jqassru; jikkonċiżaw!!!

Avolja l-materjal ikun ta' standard ferm ammirabbli, naħseb li hemm fejn wiehed iqassar billi jirrangja mill-ġdid dak li jkun se jibgħatlek qabel jibagħtu.

Is-sliem dejjem,  
Rigu

#### Email mingħand Trevor Żahra, is-6 ta' Frar 2025

Grazzi mill-qalb għażiż Patrick u prosit bħal dejjem. Naqrah bil-herqa.

Trevor

#### Email mingħand Frank Zammit, it-12 ta' Frar 2025

Għażiż Patrick,

Ma nistaqsikx kif inti, għax mill-aħħar ħarġa ta' IL-PONT jidher ċar li l-Bambin qiegħed ibierkek b'saħħa, għaqal u enerġija li inti qiegħed thaddem b'sagrificju kbir għall-beneficju tal-kotra.

Prosit u grazzi ħafna!

Frank (L-Awstralja)

#### Email mingħand Alfred Caruana Ruggier, it-18 ta' Frar 2025

Għażiż Patrick,

Nerġa' niżżik ħajr talli bghattli IL-PONT Numru 82. Din id-darba wkoll fih kitba interessanti, varjetà ta' temi li jhennuk u jispirawk. Fl-editorjal int semmejt il-Kelma li tista' tintuża bi skopijiet differenti, fil-poezija, kif ukoll fil-proża. Aħna ngawdu l-gmiel tal-Kelma li tesprimi s-sentimenti tal-kittieba. Il-qari huwa bżonn, kif għidt int, irid jibda kmieni fit-tfulija. It-trabi jistgħu jsiru midhla tal-ktieb jekk min jieħu ħsiebhom jurihom li fi ktieb hemm messaġġ, rakkont imwassal bi kliem u stampi u meta jqallbu l-paġni jagħrfu li hemm sekwenza. Dan jista' jibda anki ma' trabi taht is-sitt xhur.

Rajtek u smajtek fil-proqramm "Id f'Id Lejn il-Letteratura" ma' Dr Sergio Grech li kien nhar is-Sibt. Ammirajtek tesprimi l-ideat tiegħek dwar il-poezija ta' Rużar Briffa, fejn għidt li tesprimi wkoll ferħ u li "Għar Dalam" ta' Ġor' Pisani għandha messaġġ għaž-żgħažagh biex jgħożzu dak kollu li hu Malti. Kif semmejt int, jekk naqraw il-poezija aktar minn darba, issir bħal ritornell fit-talb, u nsiru nħobbuha. Jiena ċert li kulhadd jiftakar poeziji jew xi parti minnhom.

Inti semmejt li l-Ingliz jhedded lill-Malti. Jiena ltqajt ma' persuna minn Wales u qalli li jammira lil Malta talli l-Malti rikonoxxut mill-Unjoni Ewropea.

Tislijiet minn qalbi  
Alfred





# l-Intervista

NITKELLMU MA' AWTURI VARJI

## IL-PONT JINTERVISTA LIL RITA SALIBA DWAR IL-ĠABRA TA' RAKKONTI MA' KULL RIH, KKM, 2024

Din mhix l-ewwel ġabra ta' rakkonti tiegħek. Kif jorbtu dawn ir-rakkonti ġodda ma' dawk li ppubblikajt qabel?

Kull rakkont fil-ġabriet li ppubblikajt jgħid storja ta' xi hadd, ta' xi mkien, ta' dak li ġara jew li seta' għadda minnu min qed jirrakkonta. L-Istil ta' kitba forsi nbidel xi ftit maż-żmien. Jista' jkun li qed inħalli barra dak li hu żejjed jew li l-qarrej jista' jasal għalih sakemm jispicča jaqra l-ġabra kollha. Inħoss li bl-aħħar ġabra qed nibni relazzjoni mal-qarrejja, nidhol fi djalogu magħhom u naqsam magħhom l-aktar ħsibijiet intimi.

Din tiegħek hija kitba miktuba mill-perspettiva "mara", anki permezz tal-ewwel persuna singular. Huma rakkonti msejsa fuq esperjenzi personali, jew huma espressjoni ta' esperjenzi li inti smajt minn nisa differenti?

Ir-rakkonti jew stejjer fittizzji li nikteb jissawru minn dak li nosserva, minn esperjenzi kemm personali kif ukoll dawk li qasmu miegħi individwi, li għaġnuni f'dak li jien illum. Il-fatt li nikteb minn perspettiva ta' mara jgħinni nifhem l-irwoli kemm tan-nisa kif ukoll tal-irġiel f'soċjetà li kulma jmur dejjem tinbidel.

Il-letteratura tibda mill-personali imma mbagħad tgħaddi għall-universali. Kif jorbot dan mar-rakkonti f'*Ma' Kull Rih*?

Ir-rakkont fl-ewwel persuna jgħinni nistabbilixxi relazzjoni emotiva bejn il-karattri li nikteb dwarhom u l-qarrej. Imma



nħobb infittex x'sawwar lil dak il-karattru. U aktar ma nfittex aktar nintebaħ li l-karattri li niltaqgħu magħhom, anke dawk siekta, huma kumplessi. L-ivvjaġġar għallimni li hemm

bżonnijiet bażiċi f'kull bniedem, emozzjonijiet u ġibdiet li mhumiex għalkollox aljeni minn dak li ngħaddu minnu aħna stess. Il-midja soċjali, li daħlet b'qawwa f'haġjitna, qed turina li hemm x'jorbot bniedem ma' ieħor.

Innutajt li element li jirrikorri f'dawn ir-rakkonti huwa t-“trauma” jew l-uġiġh kemm fiżiku kif ukoll emozzjonali u psikoloġiku li tgħaddi minnu l-mara. Kemm hu veru dan u kemm hu importanti għalik element bħal dan?

L-uġiġh huwa parti fundamentali tal-esperjenzi li jgħaddi minnhom il-bniedem. “Tikber u tinsa,” kienu jgħidulna meta konna żgħar... l-aktar meta konna naqgħu minn bandla jew niksru sinna. Imma kemm hu minnu dan? X'aktarx li nibqgħu b'marka li tfakkarna fil-limitazzjonijiet tagħna bħala umani. Jista' jkun ukoll li hadd ma ppreparani x'uġiġh tista' tgħaddi minnu mara tul haġjitha u kull esperjenza ta' wġiġh għallmitni b'mod differenti minn dik ta' qabilha. Hija haġa naturali għalija li ninterpretat l-uġiġh f'kitba metaforika, kemm konxajment kif ukoll bħala ilment sieket bejn il-linji. Xi drabi l-uġiġh li jgħaddi minnu haddieħor iservini ta' mera għal dak li nkun għaddej minnu jien stess.

Jispikkaw ukoll ir-relazzjoni bejn il-mara u r-raġel, imma anki dik bejn l-imghoddi u l-preżent, mela t-tifkira li tibqa' tinfluwenza l-issa. Xi tgħid dwar dan?

F'dawn in-novelli messejt ftit ir-relazzjonijiet bejn il-mara u r-raġel. Nemmen li rakkont johroġ b'saħħtu bis-sehem taż-żewġ ġeneri fid-diversità tagħhom. L-imghoddi jaf nixtiequ nħalluh warajna imma dejjem jibqa' jaffaxxinani l-fatt kif kultant immaġini, jew persuna mill-passat tagħna terġa' tqanqlilna emozzjonijiet li mingħalina nkunu ilna li dfinniehom.

Dawn tiegħek huma fuq kollox rakkonti li jirriflettu r-realtà mgħixa minn bosta minna. U spiss mhix realtà faċli. Issemmi l-vjolenza domestika, l-abort, it-tradiment, il-vizzju tax-xorb u dak li jġib miegħu, il-mara vittma tar-raġel, u iktar. Hemm anki dawk id-drabi meta l-mara ma tibqax vittma imma tirreaġixxi wkoll. Reazzjonijiet tiegħek?

L-istejjer jiġru madwarna l-ħin kollu, kemm dawk li jiġu ma' wiċċna bħal filmat għaddej, kif ukoll dawk li jsehhu wara bibien magħluqa. Is-soċjetà qed tinbidel - irridu kontinwament naddattaw għall-ambjent li ngħixu fih. Qed ngħixu fi żmien meta aħbar oskura taslilna bħal berqa permezz tal-midja soċjali. Ġieli taħsad. Ġieli tintilef f'aħbar oħra ta' warajha. F'dawn l-istejjer ippruvajt nitbiegħed mill-isterjotipi. Il-vittmi huma kemm nisa kif ukoll irġiel. Kultant l-ironija tal-ħajja wkoll tagħmilna vittmi... u l-karattru tal-vittma jaf ikun b'saħħtu f'rakkont aktar minn ta' dak li jabbuża.

Xi tfisser il-kitba tan-novelli għalik?

Nista' ngħid li fin-novella sibt in-niċċa tiegħi. Hija rakkont konċiż imma li jista' jkun profund jew provokattiv fil-hsieb. Fin-novella hemm l-elementi kollha ta' storja fit-totalità tagħha, bil-plot, il-karattru, l-ironija u hafna drabi bi tmien mhux mistenni.

Xi tgħid dwar il-letteratura Maltija miktuba minn kittieba nisa llum? Taqbel li għamlet passi kbar 'il quddiem lokalment?



Rita Saliba

Tul dawn l-aħħar snin qrajna aktar kitbiet minn awturi nisa b'vuċijiet distinti u b'saħħithom u li qed jisfidaw in-normi li s-soċjetà drat bihom. Huma aktar kuraġġużi f'kitbiethom; għandhom għarfien ċar dwar l-ugwaljanza bejn il-ġeneri u l-identità tal-persuna. Nemmen li qed jispiraw nisa oħra biex ma jibzghux isemmghu lehenhom meta ffaċċjati b'ingustizzji soċjali.

Kif inhi Rita Saliba bħala bniedma u fil-ħajja ta' kuljum tagħha?

Fil-ħajja normali, Rita Saliba mhi xejn bħal hafna mill-karattri li tikteb dwarhom. Tipprova tgħix haġja sempliċi mdawra b'dak li jgħodd; tiehu gost ixxettel u tara haġjiet ġodda jinbtu, thobb il-baħar u l-mixjiet twal, issegwi l-isport, tpitter (meta ma tkunx wisq shana) u qatt ma ssajjar l-istess riċetta.

Xi jmiss wara Ma' Kull Rih?

Wara pubblikazzjoni ġdida jkolli hafna ideat u pjanijiet ta' xi jmiss. Hafna drabi jkunu esperimenti, jew tentattiv ta' ġeneri differenti ta' kitba. Imma l-kitba għalija hija passjoni u nħalli lili nnifsi nintelaq mal-burdata li nkun ninsab fiha. Nixpruna idea u niehu gost nikteb. U kultant il-kliem waħedhom johduni ma' kull rih.

## HAJKU

Dal-griż fih piż  
jagħfas sew fuq spallejna...  
Xi qtugh ta' nifs!

Il-griż hatfilna  
l-ilwien mimlija haġja...  
Ir-ruħ titniehed.

Mill-pont ilmaħna  
għadajjar jilmaw seher.  
Iċ-ċpar inkiena.

Jixref mill-art  
daċ-ċpar miżgħud bl-Istorja  
ta' żmien imbiegħed.

PATRICK SAMMUT

# l-Intervista

NITKELLMU MA' AWTURI VARJI


## ALFRED GRECH JITKELLEM MA' IL-PONT DWAR IL-ĠABRA TA' POEŻIJI, *TAJR TAL-KARTI*, 2022

Spiss jinħass fil-versi tiegħek l-indirizz lejn dan l-“int”. Min hu jew min hi dan/din l-“int”? Hu/hi entità assenti jew preżenti? U kemm huwa importanti l-“jien” fi vrusek?

Fedico Garcia Lorca jitkellem dwar El Duende, bħala entità li tinsab ġo fih, u li kull artist u kull min joħloq is-sabiħ ikun fi djalogu jew litġu (sejjahlu li trid) fil-ħolqien tal-opra tiegħu. El Duende mhux xi anġlu jew il-muża kif drabi jingħad. Dun Karm Psaila pereżempju jirreferi għall-anġlu tal-poeżija. Il-Griegi kellhom disa' Muži kull waħda tirrappreżenta dixxiplina partikola ta' kreattività. Socrates isemmi x-xitan li darba giref meta xorob iċ-ċikuta (*hemlock*). Descartes isemmi x-xitan tad-dwejjaq. Imma El Duende mhux ix-xitan li nifhmu bih fir-religjon nisranija, imma l-ġenju l-iehor li jgħammar fil-qalb jew fir-ruħ tal-artista. Hafna drabi l-poeżija hija riżultat tar-relazzjoni mal-El Duende tiegħu. Hafna drabi imma mhux dejjem jiena nkun qed nindirizza lil dan “ix-xitan” tiegħi. Hafna drabi nkun qed nindirizza lili nnifsi u drabi oħra lil xi hadd partikolari imma li għandu jibqa' sigriet.

Kemm huma importanti għalik l-endeikasillabu u anki l-influwenza ta' Oliver Friggieri poeta fi vrusek? Korrett jekk ngħid li hemm ċertu faxxinu wara l-endeikasillabu?

L-endeikasillabu huwa vers għani immens. Huwa l-vers li fih jinkitbu l-poeżiji epici. Ghalkemm il-poeżiji epici jew aħjar epici tal-antik kienu jinkitbu hafna drabi fl-eżamtru verġiljan jew ta' Omeru li huwa l-vers ta' sitt metri generalment dattiliku bi tmintax-il sillaba. Imma opri kbar



inkitbu bl-endeikasillabu bħal pereżempju *La Divina Commedia* ta' Dante. Il-vers tal-ħdax huwa twil biżżejjed biex wiehed joħroġ il-kuncett u l-idjoma mingħajr ma jsib ruħu ssikkat u li kważi, kważi, meta ma jkunx jirrima jiġi jixbah

ħafna l-proża bid-differenza tal-kadenzi li huma determinati mill-aċċenti tiegħu. Oliver Friggieri jikteb ħafna fl-endeikasillabu u wera kif dan il-vers li huwa wieħed solenni ħafna jista' jintuża wkoll biex jesprimi kuncetti ta' kuljum inqas elevati. Barra minn hekk wera wkoll li jista' jintuża għal-lirika illi minnha nnifisha hija poeżija qasira. Fejn Dun Karm wera kif fil-Malti l-endeikasillabu jista' jintuża fil-poeżija filosofka (*Il-Jien u Lilhinn Minnu*), Friggieri wera kif l-istess vers jista' jintuża għall-poeżija lirika. Nista' ngħid li l-faxxinu tiegħi għall-endeikasillabu jaf primarjament lil Oliver Friggieri.

**Inti bhala poeta timraħ bejn it-tradizzjonali u l-modern, bejn il-versi regolari tal-prosodija tal-poeti Romantiċi u l-versu u l-metru ħelsin tal-poeti post-Indipendenza. Xi tgħid dwar dan u kemm jintrabat dan mal-karattru tiegħek?**

Bħalma l-artisti li jpitru fuq stil modern jitgħallmu l-ewwel it-teknika bħall-artisti tradizzjonali, hekk ukoll jiena ngħid, il-poeti moderni jridu jitgħallmu u jkunu jafu jhaddmu l-metrika. Fil-każ tiegħi ħafna drabi l-versi jibdeu jiehdu ċerti ritmi jiena u nikteb, u għalhekk il-mixi tal-poeżija jieħu l-għamla tar-ritmi (fil-forma ta' metru) li bihom inkun bdejt nikteb. Imbagħad jiena nemmen ukoll li l-poeżija toħroġ wehidha bħal gelgul ta' ilma spontanju. Is-sabih tal-poeżija moderna jinsab fl-idjoma u fl-espressjoni aktar aktar milli fir-ritmu.

**Id-djalogu ma' kittieba jew poeti ohra fil-versi tiegħek, mela l-intertestwalità. Għandi f'moħhi meta ssemmi lil Gioele Galea pereżempju. Kemm huma importanti dawn għalik, imma anki fil-qasam tal-poeżija ingenerali?**

Għalhekk il-poeżija hija l-oghla forma ta' espressjoni letterarja għaliex tqanqal fil-qarrej emozzjonijiet li ma tistax tesprimihom mod ieħor. Inqal li poeżija tajba għandha tbiddlek (jew tbiddillek ħajtek). Ħafna drabi niġi ispirat minn poeżija li nkun qrajt u nhoss li rrid nirrispondi għaliha. U nkun irrid ukoll nindika x'kien li qanqalni biex nikteb dik il-poeżija bhala reazzjoni. Nahseb li aktar milli huwa utli, ikun qed jistimula l-ġenju kreattiv meta poeti u kittieba jiddjalogaw ma' xulxin permezz tal-ktiba.

**F'din il-ġabra nsibu iktar minn 180 poeżija li inti ktibt kollha fl-2018. Hemm min jahseb li dawn huma kollha frott is-solitudni jew ta' bniedem li għandu ħafna ħin ħieles, jew vittma ta' sens ta' rimors u ħtija. Mela l-kitba tal-poeżija anki biex jimtela vojtt ġewwa fina. Kif tirreagixxi għal dan?**

Fiż-żmien li nkitbu dawk il-poeżiji jiena kont u għadni nipprattika ta' avukat biex naqla' l-hobża ta' kuljum. Min jahseb li jiena nqatta' ħafna ħin biex nikkomponi l-poeżija jkun qed jiżbalja. Il-poeżija tiġi ħin bla waqt toħroġ b'mod spontanju u wara li niktibha qajla jkollni għalfejn inbiddel jew nikkoreġi. Infatti għalhekk kull poeżija għorri id-data magħha. Poeżija lirika ma teħodlokx ħin biex tiktibha. Ġieli nkun insuq u jkollni nwaqqaf biex nibda nħarabex għax tiġini l-ispirazzjoni dak il-ħin. Imma l-poeżija lirika hija wkoll frott tas-solitudni. Is-solitudni tagħmel ħabib miegħek innifsek u ttik għarfien 'il bogħod mill-ġiri ta' kuljum. Il-poeżija ssir ukoll l-iżvog ta' dawk il-ħafna tqanqiliet u turbolenzi konfliktanti li ħafna drabi jassaltaw lir-ruħ. Imbagħad il-mistoqsijiet ta' x'seta' kien u xi stajt nagħmel dejjem hemm ser jibgħu.



Alfred Grech

**Il-kitba tal-poeżija anki bhala piż li wieħed irid iġorr ukoll jekk ma jixtieq; il-poeżija bhala tbatija. Imma minn din is-sofferenza jew toqol titwieled l-isbuħija. Kemm hu minnu dan?**

Il-poeta ħafna drabi jsib ruħu fis-sitwazzjoni tal-profeta li jiġi impost fuqu t-toqol illi kliemu mhux fil-vokbolarju popolari, li jgħum kontra l-kurrent, li jgħix ta' gwejjed quddiem il-vjolenti u jkun sincier f'dinja tal-faċċjoli. Kif ġa għedt, il-poeżija mbagħad tkun l-iżvog, l-espressjoni ta' dak li jkun ilu jinhema ġo fih u jgħawwarlu l-ġewwieni tiegħu. Il-poeżija bħall-arti mbagħad tesprimi dejjem is-sabih imqar meta tirrifletti l-aktar kwadri jew sitwazzjonijiet ta' dwejjajq fin-natura umana.

**Hemm ċerti okkażjonijiet partikolari meta inti tikteb il-poeżiji tiegħek, bħal p.e. f'Jum il-Mara, Jum San Valentin, il-mewt jew żwieġ ta' xi hadd, imma dawn huma ftit. Dan ifisser li inti poeta li tippreferi l-ispirazzjoni milli l-kummissjoni?**

Ifisser li qabel xejn imqar okkażjonijiet importanti jistgħu iservu ta' ispirazzjoni. Imma jekk wieħed jara sew, il-poeżija li toħroġ mhijiex il-poeżija (tal-okkażjoni) li tista' tkun kommissjonata inkella ma tkunx. Tkun il-poeżija b'toni u attitudni differenti minn poeżija li tinkiteb bhala riżultat tal-kummissjoni jew l-okkażjoni. Fil-każ tiegħi poeżija bħal din qatt, jew rari ferm ikunu riżultat ta' kummissjoni.

**Fil-poeżija *Exsultet* tikteb dwar "ekonomija tas-sapun", "poplu lluppjat", soċjetà fejn "kollox livellat/ għax xejn mhu xejn". Il-poeżija bhala att politiku. Xi tgħid dwar dan u kemm hemm bżonn li poeżija bħal din tkun iktar prezenti u miktuba mill-poeti kontemporanji?**

Oliver Friggieri kien jgħid li l-poeta għandu jkun għannej, filosofu u profeta. Il-profeta li jgħix fil-margħni tas-soċjetà u jippriedka r-riforma, ir-rinnovazzjoni u t-tibdil u jikkritika dak li jara fis-soċjetà. F'dan is-sens allura l-poeta għandu jibgħat messaġġi ċari li huma f'sens wiesa' tal-kelma messaġġi "politiċi" u jkun strumentali fit-tibdil li jixtieq jara. Mhux ta' b'xejn l-aqwa awturi kienu jinkorporaw dawn it-tliet elementi u li minhabba f'hekk ix-xogħlijiet tagħhom baqgħu dejjiema u jidwu tul is-sekli.

**Il-poeta hu dak li qiegħed eżatt fuq il-linja li tifred id-dawl mid-dlam, it-tajjeb mill-ħażin, it-"tfajjel ċkejken ta' bla ħażen" minn dak li jimxi fuq "is-sies tat-tentazzjoni", il-kwotidjan mill-Ideal. Xi jfisser dan għalik? Tqisu bhala barka jew sahta/piż?**

Iż-żewġ naħat tal-istess munita. Minn banda huwa barka. Imnalla jkun hawn min isemma' leħnu u għalhekk tirrikorri ħafna drabi fil-poezija tiegħi l-figura tal-ekwilibrata jew tal-Arlekin. Il-poeta li jqis kollox mill-pożizzjoni ta' wiehed distakkat u li allura xejn mhux mija fil-mija tajjeb jew mija fil-mija ħażin. L-univers jista' jkun kaotiku imma l-kaos tal-univers johloq is-simetriji, l-unità u s-sabiħ. Il-bniedem dejjem jimmira lejn l-ideal imma fl-istess ħin qiegħed jgħix fid-dinja tal-kaos u tal-assurdità. Hekk ukoll il-poeta jrid dejjem jagħraf is-sabiħ, johroġ id-dawl fost id-dlam, jislet it-tajjeb mill-ħażin u jitkellem b'mod awtentiku u innocenti f'dinja tal-ipokriti jew tal-ħallelin. Minn ċertu *punto di vista* dan jista' jkun piż. Il-poeta jimxi fuq is-sies tat-tentazzjoni għaliex irid imiss in-nar biex ikun jaf in-nar kemm jahraq, jersaq lejn it-tarf biex jilmaħ il-periklu tal-irdum u jitla' t-telgħa tal-kalvarju sabiex ikun jaf it-tbatija x'inh. Fi kliem iehor il-poeta jrid jgħix il-ħajja fil-milja tagħha. Minn banda waħda dan huwa piż u mill-banda l-oħra din hija wkoll barka. Iżda huwa d-destin tal-poeta.

**Jidher li l-imhabba għandha post ewlieni fil-versi tiegħek. Għaliex dan? Il-poezija bhala att ta' mħabba fiha nnifisha. Xi tgħid dwar dan?**

Il-holqien huwa att ta' mħabba. Il-poezija hija holqien u għalhekk hija riżultat ta' att ta' mħabba. Imma lil hinn minn att ta' mħabba hija ukoll att ta' sagrificċju għaliex il-poeta jżvina lilu nnifsu sabiex tohroġ minnu l-kwintessenza ta' emozzjonijiet splussivi. Il-poezija hija forma ta' taħdita spiritwali mad-dinja, man-natura, mal-bniedem u fl-aħħar nett magħna stess. Tibqa' dejjem il-lingwa tal-imhabba għaliex tqanqal emozzjonijiet diversi. Il-poezija titkellem mill-qalb, titkellem mal-qarrej b'mod intimu u personali, titkellem is-sewwa u fil-profond u fuq kollox, titkellem fuq is-sabiħ. U kif jgħid John Keats: "a thing of beauty is a joy forever."



## XI MINN DAQQIET

Xi minn daqqiet jien nagħmilha ta' kavallier u niġi nfittxek lil hinn miċ-Ċittadella, iżda l-mantell tiegħi ma jahbix id-dellijiet li dritt jaharbu kull meta nibda naqdef kontra kull rima. Id-dehra tiegħek dahlet f'moħħi bħal meta tiftaħ ktieb għall-ewwel darba u thares lejn il-qoxra biex mingħalik trid taqta' x'għandu xi jgħidlek. Xhin bdejna nimxu lejn xulxin intbaħna li kien għad jonqos pass iehor u bejnek u bejni kien hemm dejjem il-baħħ tal-infinit u l-bogħod li hemm bejnietna mhuwiex lanqas bogħod wiehed. Jien nibqa' naqdef xorta waħda mar-rima li thallili l-fwieħa tiegħek inkella s-skiet ta' xi sirena minflok ninheba fija nnifsi.

## NOTTURN

F'nofs dan il-baħar bla konfini min jaf liema waħda hija inti mill-kwiekeb qed ipetptu li trid turini t-triq tal-wegħdiet fiergħa? Jiena negħreq jekk nintebaħ li m'intix hemm. Idejk li s-soltu jmellsu saru roġħda waħda imbagħad nisimghu lil xulxin imqar fis-skiet etern għalkemm ninsabu 'l bogħod ninsabu qrib għaliex il-bogħod hu biss fil-moħħ għal min hu bla fidi. U l-moħħ ma jċedi qatt għas-skiet u t-tqanqiliet. Int tkun taf jien xi rrid mit-ton ta' leħni.

## IL-LAQGĦA TAGĦNA

Il-laqgħa tagħna habta u sabta bħal terrimot li jheżżeż vulkan li jirrimetti minn ġol-vixxri il-lava taħraq ta' tqanqiliet u episodji.

Il-ġmiel tiegħek jissorprendi jew jiżboq dak tal-mara mitoloġika bint l-allat u nofsha bniedma u wiċċek reġa' xegħel il-ħmura ta' filgħodu. Jien nibqa' l-vagabond infittex trejqa ġdida u inti l-kewkba ta' filgħodu tirrifletti l-biża' tiegħi.

**ALFRED GRECH**

(Minn *Tajr tal-Karti*, Ghawdex, 2022)

# 1-Intervista

NITKELLMU MA' AWTURI VARJI


## IL-PONT F'INTERVISTA MA' TYRON GRIMA DWAR IR-RUMANZ DIN IL-ĠAWHRA TA' PAJJIŻNA, HORIZONS, 2024

Dan hu rakkont li jiċċaqlaq fi spazju bejn ir-reali (is-sitwazzjoni politika f'Malta, għalkemm din ma tissemmiex esplicitament, mill-bidu tat-tieni nofs tas-seklu 20 sal-preżent) u l-misthajjel jew fantastiku (bil-kapijiet tal-partiti politiċi li kapaċi jtiru u t-tfal tal-blata tax-xitan). Kemm huwa minnu dan?

Dan naħseb li huwa punt kruċjali fir-rumanz. Ir-reali, anki jekk mhux esplicitu, jintgħaraf malajr, b'tali mod li l-persunaġġi storiċi jistgħu jiġu identifikati faċilment. Però l-aspett misthajjel mhux biss joffri 'protezzjoni' metaforika biex bhala kittieb dawn il-karattri jistgħu jiġu pprezentati b'mod esaġerat, imma fuq kollox biex jirrappreżenta t-tensjoni kontinwa li hemm fil-ktieb bejn dak li hu u dak li mhux. Din hi Malta, u mhux. Wara kollox, il-kilba għall-poter u l-atti ta' korruzzjoni, sfortunatament, huma universali, u jinsabu f'kull kultura, f'kull perjodu tal-istorja. Fl-istess hin, il-fantastiku tani l-opportunità li nilgħab b'mod kreattiv dwar ċerti aspetti tal-istorja politika lokali, għax wara kollox l-għan tar-rumanz żgħir mhux li jippreżenta grajja storika.

### Kif tiddeskrivi rumanz bhall dan?

Huwa diffiċli ħafna biex nillimita dan ir-rumanz għal generu wieħed. Minn banda, insejjaħlu rumanz *queer*, u l-identità *queer* hija fundamentali f'din il-kitba, daqs-kemm hi f'diversi xogħlijiet letterarji u teatrali tiegħi. Mill-banda l-oħra tmur lil hinn mill-aspett *queer*, xejn xejn għax dan l-aspett joħroġ iktar fil-beraħ fl-aħħar terz tar-rumanz. L-istess għall-element fantastiku/politiku li hu qawwi fl-ewwel u l-aħħar



terz, imma b'deciżjoni deliberata, jgħib fit-tieni terz. Għalhekk naħseb li r-rumanz huwa grajja ta' pajjiż, li qed

narawha mil-lenti ta' familja partikolari li għiet affettwata mit-tibdiliet politiċi u soċjali tal-pajjiż, xi kultant b'mod dirett, drabi oħra indirettament. Fuq kollox, il-lenti prinċipali hija tal-protagonist, l-iben ta' din il-familja li qed jipprova jgħaqqad il-biċċiet tal-mużajk flimkien, biex jagħmel sens minnhom u mill-kaos tagħhom, kemm għalih bhala individwu, kif ukoll għal familja, u mingħajr ma jaf, għal pajjiż kollu.

**Min huma t-tfal tal-blata tax-xitan, u għaliex Leli u bintu biss jarawhom?**

It-tfal tal-blata tax-xitan huma dawn il-hlejjaq misterjużi li huma parti mill-folklor ta' dan il-pajjiż immaġinarju, ikkunsidrati fir-rumanz, iktar bhala hlejjaq mitologiċi milli reali. Imma hekk kif ir-rumanz jipprogressa, il-qarrej jinduna li forsi tassew jeżistu dawn il-kreaturi, qishom tfal, imma fil-fatt huma adulti li qatt ma twalu. Viżwalment, dejjem immaġinajthom qishom l-aljeni ta' *Close Encounters of the Third Kind*, anki jekk aljeni mhumiex. Fir-rumanz jaqgħu taht il-kustodja ta' wahda mill-politikanti ewlenin, il-Lady, li tharriġhom bhala mezz ta' propoganda tal-filosofija politika tagħha. Ghax huma kreaturi mistiċi mhux kulhadd jista' jarahom. Irid ikollok id-don, li tkun twelidit bih, biex tkun tista' tarahom. (Bhal mistiċi li huma *hard wired* li jkollhom dehriet li mhux kulhadd kapaċi jesperjenza). Fil-familja tal-protagonist, dan id-don għadda ġenetikament lil Leli u lil bintu, min-naħa ta' omm Leli. It-tfal tal-blata tax-xitan johlqu element misterjuż fir-rumanz, imma fl-aħħar kapitlu huma fus għall-plot twist importanti, li ovvjament m'iniex ha nixxfu hawnhekk. Fuq livell metaforiku, jistgħu jirrappreżentaw lil poplu li qatt ma kiber, qatt ma immatura, qatt ma tghallem jahseb b'rasu, jibla' kull propoganda li tinghatalu, u li filli lest li jagħmek qaddis, ghax jaqbillu, u filli lest li jsabbtek mal-art.

**Xi tfisser eżattament it-taqtigħa surreali bejn l-ajkla u għasfur iċken? Ċert li f'ċerti każi dawn il-bhejtem jintrabtu ma' persunaġġi partikolari fir-rumanz tiegħek. Xi tgħid dwar dan?**

L-ajkla tirrappreżenta lin-nanna, omm Leli, mentri l-għasfur tal-bejt huwa l-protagonist. Dawn iż-żewġ karattri qeghdin f'relazzjoni antagonista bejniethom, anki jekk propjament hija n-nanna li tara lill-protagonist bhala 'ghadu', u mhux bil-kontra. L-ajkla, ovvjament, hija għasfur ta' kobor u makkak. L-għasfur tal-bejt hu vulnerabli u teneru. L-ajkla tista' tahtaf lill-għasfur tal-bejt u toqtlu. Imma fil-verità hija l-ajkla li tipperċipixxi lill-hlejjaq l-oħra bhala għasfur tal-bejt. Il-protagonist huwa bil-wisq iktar qawwi, u fl-aħħar mill-aħħar għalhekk in-nanna/ajkla tarah bhala theddida. Din id-dinamika tohloq ċerti mumentu ta' tensjoni fantastika fir-rumanz bhal meta l-ajkla tipprova tahtaf lill-protagonist fl-għalqa tal-kunvent. Tagħti wkoll l-impressjoni li n-nanna, meqjusa bhala Sahhara, kapaċi tinbidel f'animali, li jaċċena għall-element fantastiku fir-rumanz.

**Għaliex l-għażla tal-isem Leli bhala isem il-protagonist? Jista' jkun hemm xi rbit mal-Leli ta' Leli ta' Haż-Żgħir ta' Gużè Ellul Mercer?**

Leli huwa isem il-missier tal-protagonist. Però, fl-ewwel taqsimu tar-rumanz nistgħu nġhidu li hu l-karattru



Tyron Grima

prinċipali, u li kollox idur miegħu. Sfortunatament, l-għażla tal-isem ta' dan il-karattru mhux relatat mar-rumanz ta' Ellul Mercer, minkejja li nista' nifhem ghala l-hsieb tal-irbit. Ir-raġuni tal-għażla, pwerili kemm hi pwerili, hi li missieri kien jismu Leli, ossija Emmanuel, imma kien hemm min isibu bhala Leli. Ir-rumanz, kif ha nespandi iktar fuq hekk fid-domandi li jmiss, għandu element awtobijografiku. Leli tar-rumanz mhuwiex eżattament Leli missieri, u hafna minn dak li ġarrab fir-rumanz, ma esperjenzahx missieri. Imma, ovvjament, xebh hemm, u l-karattru kien ispirat mill-papà.

**Interessanti l-idea li tinkludi Din il-Ġawhra ta' Pajjiżna ta' Dr David Stils miġjub b'tipa korsiv ġewwa Din il-Ġawhra ta' Pajjiżna li hu r-rumanz tiegħek. Hemm it-test ġewwa t-test. Għaliex dan?**

L-idea tat-test f'test nużah f'diversi mix-xogħlijiet tiegħi. Tagħti l-opportunità, permezz tal-intertestwalità, li wiehed jesplora perspettiva oħra. Il-karattru ta' David, sa iktar min-nofs il-ktieb, huwa biss funzjonali: storiku li qed jagħtina analiżi akkademika ta' dak li ġara politikament f'dan il-pajjiż. Iktar tard, niskopru li David huwa l-maħbub tal-protagonist, u li huwa karattru importanti fl-iżvilupp tal-aħħar parti tar-rumanz. Bhala storiku, joffri lehen iktar newtrali. Imma bhalma nafu, u naħseb li r-rumanz jurih sew dan, in-newtralità ma teżistix, u kważi inutili li wiehed jipprova li jkun. David ukoll mhux newtrali, u minhabba f'hekk ikollu jhallas prezz qares, li jhalli impatt fuq il-protagonist, kif ukoll fuq il-pajjiż.



Hemm ukoll il-partijiet fejn tintuża t-tipa fil-grassett. Ta' min hu l-lehen hemm?

Viżwalment, it-tipa fil-grassett ha tolqot l-ghajn, u fl-opinjoni tiegħi tgħin lill-qarrej biex ikollu bidla fir-ritmu fl-andament tar-rumanz waqt li qed jaqra. Forsi għax influwenzat mid-dinja tat-teatru, li hu aspett iehor importanti f'hajti, imma l-mużikalità tal-kitba hija imperattiva għalija. Il-mużikalità ma tinholoqx biss bis-sintassi, bl-għażla tal-lessiku, u bit-tul tal-kapitli, imma anki permezz tal-estetika, il-layout tar-rumanz. F'*Din il-Ġawhra ta' Pajjiżna*, din it-tipa hija l-lehen tal-ajkla, li kif għidt qabel, tirrappreżenta lin-nanna saħħara, li hi n-nemesis tal-istorja, u għalhekk vuċi qawwija fit-taqtigha li għaddej minnha l-protagonist.

F'dan ir-rumanz naqraw dwar vjaġġ ta' pajjiż matul perjodu partikolari, imma anki dwar vjaġġ ta' individwu, in-narratur. Kemm hu minnu dan? Kemm minn dan ix-xogħol hu awtobijografiku?

Iż-żewġ aspetti jintrabtu flimkien u jinfluwenzaw lil xulxin. Il-vjaġġ storiku tal-pajjiż għandu impatt fuq il-vjaġġ tal-protagonist, li wkoll għandu impatt fuq il-iżvilupp ta' dak li jġri fil-pajjiż. Fir-rumanz l-element ta' fantasija hu qawwi, u daqstant iehor il-mod ta' kif nissilt, u żviluppajt il-ġrajja. Imma l-baži hi vera. Mela, jekk niehdu l-aspett soċjopolitiku, pereżempju, hemm hafna dettalji mibdulini, esaġerati, ippreżentati minn perspettiva ta' karattri li għandhom l-aġenda tagħhom. Imma l-baži ċarament hi l-istorja ta' Malta f'dawn l-aħħar sebgħin sena. L-istess haġa bil-ġrajja tal-protagonist. Hemm hafna aspetti li huma awtobijografici. L-element awtobijografiku nemmen li b'xi mod jew iehor dejjem ha ssibu fil-kitba ta' awtur, imma hafna drabi b'mod sottili, inkonxju jew metaforiku. F'dan il-każ kien proċess totalment konxju, fejn qbadt ċerti affarijiet li ġraw lili u lill-familja tiegħi bhala punt ta' tluq. Però, niqtiegħ ninsisti li dan huwa biss punt ta' tluq, u hallejt imbagħad ir-rumanz u n-nisġa tan-narrativa tbiddel, iżid u anki tesagera l-fatti, b'tali mod li forsi huwa diffiċli li tifred dak li seħħ fil-hajja lil hinn mir-rumanz, u dan li seħħ go fih.

Kemm hu importanti l-element oniriku – mela l-holm – f'dan ir-rumanz?

Il-holm u s-subkonxju jagħtu lok għall-perspettivi surreali. Bħalma jgħid Freud, il-holm hija mogħdija biex nifhmu aħjar dak li hemm lil hinn mill-bniedem. Żewġ xeni fejn il-holm huwa importanti f'dan il-ktieb huma x-xena tal-holm ta' oħt il-protagonist, u l-holma tal-protagonist stess waqt li jkun il-kunvent, fost oħrajn. L-ewwel waħda turi mhux biss l-

ansjetà ta' oħt il-protagonist, imma tirrefletti l-ansjetà generali li l-familja qed tgħaddi minnha, li nistgħu nestenduha għall-ansjetà li l-pajjiż qed iġarrab. Fil-każ ta' oħtu, il-holm iwassalha biex iżżur id-dar tan-nanna, li hija fl-opinjoni tiegħi, waħda mill-aktar xeni surreali li hemm fir-rumanz. Kemm il-holma, kif ukoll iż-żjara, iwasslu lill-oħt għal deċiżjoni qalila, mhux wisq inqas tal-biża' mid-deċiżjoni li kellu Abraham fil-Ġenesi dwar il-qtil ta' ibnu. Il-holma tal-protagonist waqt li kien il-kunvent juru r-relazzjoni mhux sana li kellu ma' ommu u joffru xaqq ta' informazzjoni dwar it-taħwid li kien għaddej minnu dwar is-sesswalità, element iehor li fit-tieni parti tar-rumanz isir importanti hafna.

Għaliex ktibt dan ir-rumanz: jista' jkun li nkiteb bhala għamla ta' duwa jew skongrament kontra sens ta' htija li seta' tghabba bih min qed jikteb?

Fl-aħħar mill-aħħar ir-rumanz huwa dwar it-trauma intergenerazzjonali li tgħaddi mhux biss minn generazzjoni għall-oħra fil-familja, imma minn generazzjoni għall-oħra fil-pajjiż. Il-ġrieħi tal-imghoddi jintirtu. Fl-imghoddi, u ovvjament għal min jemmen, din għadha tiswa, fil-Kattoliċiżmu nirreferu għal dan il-kunċett bhala d-dnub oriġinali li nitwiieldu bih, u minkejja li jinħafar bil-Magħmudija, l-effett tal-ġrieħi jibqa'. Illum il-ġurnata hemm hafna riċerka fil-psikoloġija, u f'dixxiplini oħra, li jeżaminaw it-trauma intergenerazzjonali, u jixhtu dawl fuq kemm dawn il-feriti li nitwiieldu bihom jaffettwaw hajjitna. Personalment nemmen li jekk il-persuna tiżviluppa għarfien tad-dinamiċi ta' dawn it-traumi intergenerazzjonali, partikolarment fil-familja, hemm iktar ċans ta' fejqan. Il-fejqan ma jkunx shih, u l-faži ta' fejqan li jmiss tiġi mgħoddija lill-generazzjoni ta' wara. Din hija xi haġa li l-protagonist ta' dan ir-rumanz jintebah biha fl-aħħar ta' hajtu. Hija żgur tentattiv biex hu, kif ukoll il-kittieb, jagħti d-duwa meħtieġa lilu nnifsu biex ifiq. Imma, kif għidt, il-ferita qatt ma tinghalaq totalment.

Protagonista oħra f'dan ix-xogħol hija l-Mewt, ladarba bosta mill-persunaġġi jspicċaw mejtin. Reazzjonijiet tiegħek?

Il-mewt hija preżenti fir-rumanz sa mill-bidu nett. Ir-rumanz jiftaħ b'raġel xih – il-protagonist, li hu armel, fl-eqqel tax-xitwa, jgħix waħdu, u li għajr għall-kumpanija li ġieli tagħmilu oħtu jew in-neputija, ma tantx għandu kuntatt soċjali. Jaf li qed jistenna l-mewt tiġi għalih, imma ma jixtieq li dan jġri qabel ma jkun għaqqad il-biċċiet kollha tal-istorja. Hekk kif permezz tan-neputija jibda jirakkonta l-ġrajja ta' familtu, kif ukoll ta' pajjiżu, ix-xwejjah jibda jersaq iktar qrib il-mewt, u fl-istess hin juri l-mewt tal-bosta membri tal-familja tiegħu, kif ukoll ta' politikanti li kienu ta' influwenza fuq il-pajjiż. Hemm anki għadd ta' xeni ta' funerali fir-rumanz, ironikament hafna iktar minn xeni ċeremonjali li juru ferħ. Fl-istess hin l-aspett intergenerazzjonali joffri laqta ta' tama. Il-protagonist u l-familja tiegħu kollha jmutu sa tmiem ir-rumanz. Imma hemm referenzi għall-generazzjoni li jmiss, fosthom in-neputija. Ftit li xejn nafu dwarhom dawn il-karattri. Kważi kważi bilkemm nistgħu nsejnhom karattri sekondarji. Imma l-fatt li jissemew u qegħdin hemm ifisser li ha tkompli għaddejja l-istorja tal-familja u tal-pajjiż. X'impatt ha jkollha t-trauma intergenerazzjonali fuqhom u kif ha

jissielu kontriha? Dawn huma mistoqsijiet li għalihom m'hemmx risposti.

### Taqbel jekk ngħid li dan hu rakkont multi-generazzjonali?

Iva, naqbel u jagħmel hafna sens dan il-kumment fl-isfond ta' dak li għadni kemm ktibt dwar it-trawma intergenerazzjonali. Ir-rumanz jiffoka fuq żewġ generazzjonijiet, u jagħtina aċċenn sew fuq il-generazzjoni preċedenti, u ftit hjiel fuq il-generazzjoni suċċesiva. Ir-rumanz jipprova wkoll juża lessiku differenti biex johroġ id-differenza, għalinqas esterna, bejn dawn iż-żewġ generazzjonijiet, biex juri t-tibdil ta' mentalità, anki jekk paradossalment l-elementi fundamentali ta' dawn iż-żewġ generazzjonijiet baqgħu l-istess. It-taqtigħa eżistenzjali tmur lil hinn mid-differenzi generazzjonali, imma hija espressa b'modi diversi skont iż-żmien li qegħdin fih. Nistgħu ngħidu li l-karattri jittantaw ukoll jagħmlu djalogu bejn il-generazzjonijiet, imma f'dan il-proċess iktar jiltaqgħu ma' xkiel milli ma' suċċess.

Ċert li partijiet minn dan ir-rumanz kienu jeħtieġu ċertu kuraġġ biex ktibthom u ħriġthom għad-dawl. Jistgħu jdarrsu saħansitra lil ċerti qarrejja. Imma hu fatt li dan hu wiehed mill-ftit rumanzi bil-Malti li jtkellmu b'mod liberu, anki grafiku, dwar il-gibdiet sesswali-emottivi bejn l-irġiel. Xi tgħid dwar dan? U għaliex għażilt l-ambjent tal-kunvent?

Nista' nifhem li x-xeni tal-kunvent jafu jkunu skomdi għal ċerti qarrejja, bħalma taf tkun ukoll ix-xena tal-abbuż sesswali. Dawn ix-xeni huma deskritti b'mod grafiku, u din kienet deċizjoni konxja min-naha tiegħi. Il-letteratura *queer* jew LGBT (li hemm differenzi sostanzjali bejn iż-żewġ generi) għadha qed tiżviluppa lokalment, minkejja t-tibdiliet li saru Malta fil-qasam legalistiku. Kuntent nara u naqra kittieba żgħażaġh li qed jagħtu kontribut qawwi u xieraq biex jissodifaw din il-lakuna. F'dan id-dawl hassejt l-importanza li dawn ix-xeni jkunu spjegati fid-dettall. L-ambjent tal-kunvent għażiltu mhux biss għax jaf ikun intriganti, imma għax għandi interess personali, artistiku (l-ewwel rumanzett tiegħi *Celibacy* jtkellem fuq hekk) u akkademiku li nesplora r-rapport bejn is-sesswali u s-sagru, u kif meta dawn jingħaqdu jistgħu joffru lill-persuna livell għoli ta' integrità, filwaqt li meta jibqa' kunflitt jaf iwassal għal hafna ħsara. Kienet ukoll importanti minhabba l-proċess tal-protagonist li l-esperimentazzjoni li għadda minnha kienet kruċjali biex jifhem lilu nnifsu aħjar, u biex jiehu d-deċizjoni li jagħmel il-pass biex jikseb forma ta' hena f'haġtu.

**Fl-aħħar paġni naqraw dwar l-għoqiedi tal-ħajja li jridu jinħallu. Liema għoqiedi eżattament? U l-kitba ta' dan ir-rumanz hi mod kif jinħallu għoqiedi bħal dawn?**

Il-protagonist f'dan ir-rumanz qiegħed fi vjaġġ biex jipprova jifhem il-misteri tal-familja tiegħu, jew biex nuża l-istess metafora li użajt int u li tintuża fil-ktieb, biex iholl l-għoqiedi. Dawn l-għoqiedi huma marbutin mal-aspett tat-trawma intergenerazzjonali. Kull familja għandha l-uġiġħat li wirtet mill-generazzjoni ta' qabilha. F'dan ir-rumanz dawn l-uġiġħat huma rrappreżentati f'sigrieti ta' ġrajjet differenti li sehew, uħud minnhom moħbijin f'għadd ta' kitbiet li ħallew warajhom membri oħra tal-familja. Il-protagonist jasal f'punt li jemmen li ma jistax isib paċi qabel ma jgħaqqad



flimkien dawn l-istejjer kollha tal-familja biex b'hekk forsi jholl l-għoqiedi. Iż-żmien jibda jagħfas, u l-arloġġ itektek. Il-protagonist jaf li ma tantx għad fadalu ħajja u jixtieq isib is-serhan qabel ma jitlaq minn fuq wiċċ din id-dinja. Jekk jirnexxilux jilhaq l-għan tiegħu hu sa ċertu punt il-fus tal-vjaġġ li r-rumanz jistedinna biex nagħmlu.

**X'kien hemm qabel *Din il-Ġawhra ta' Pajjiżna*? Xi jmiss issa?**

Bħala letteratura l-aħħar kitba tiegħi qabel *Din il-Ġawhra ta' Pajjiżna* kienet ir-rumanz *queer Frammenti* li kien rebah il-premju tal-aqwa rumanz fl-2022. Bħalissa qed naħdem fuq rumanz iehor li x'aktarx ha jkun jismu *Ittri Mqarbin, Noti Saffin* minkejja li jista' jkun li t-titlu jinbidel. L-ewwel draft lest, u qed niffinalizza t-tieni draft wara n-noti li tani l-EDITOR. Din il-pubblikazzjoni tal-Merlin ha tkun qed tiffoka fuq żewġ aħwa, wiehed monastiku, u l-iehor porn star li jikkomunikaw ma' xulxin bl-ittri. Però, f'nofs il-ktieb hemm twist, li ovvjament m'iniex ha niżvela. Għandu jkun lest iktar tard fl-2025. Fejn jidhol teatru, ix-xogħol għaddej qatigħ ukoll.

# 1-Intervista

NITKELLMU MA' AWTURI VARJI

## IL-PONT INTERVISTA IL DIRETTORE DI BONFIRRARO EDITORE, SALVO BONFIRRARO

**Quando e da dove è nato questo suo interesse nel mondo del libro e dell'editoria?**

Non so indicare un momento preciso, ma penso che sia stato il risultato di una serie di esperienze e incontri. Sono cresciuto in una casa piena di libri, e ho sempre creduto che la cultura fosse uno strumento di emancipazione. Entrare nel mondo dell'editoria è stato quasi naturale: volevo dare voce a storie che meritavano di essere raccontate, e volevo farlo con cura, passione e rispetto per il lettore.

**Sicuramente quello che fa lei è un lavoro che le fa incontrare persone di tutti i tipi. Chi sono queste?**

Ogni giorno è diverso dall'altro. Incontro, anche virtualmente, autori pieni di idee, lettori curiosi, professionisti del settore come editor, traduttori, grafici. E poi ci sono le persone che stanno dietro le quinte, come librai e stampatori, senza i quali nulla di questo sarebbe possibile. Mi piace dire che ognuno di loro aggiunge qualcosa al nostro viaggio editoriale.

**Cosa fa un buon libro? Quant'è importante il ruolo dell'editore in questo caso?**

Un buon libro è quello che riesce a far vibrare qualcosa dentro di noi: che sia un'emozione, una riflessione o anche solo una bella risata. L'editore ha il compito di far emergere il potenziale di un testo, lavorando a stretto contatto con l'autore per valorizzarne le idee. È un lavoro di equilibrio:



Salvo Bonferraro

[Foto: [www.bonferraroeditore.it](http://www.bonferraroeditore.it)]

rispettare la visione dell'autore ma anche avere il coraggio di suggerire cambiamenti quando necessari.

**Quanto dura il processo tra la presentazione di un manoscritto potenziale da parte di uno scrittore particolare e la sua pubblicazione?**

Non c'è una regola fissa. Dipende dal libro, dall'autore e dal momento. A volte ci vogliono mesi, altre volte anni. È un percorso fatto di tante fasi: lettura, revisione, editing, grafica, promozione, stampa, distribuzione. Ogni passaggio richiede tempo, ma è importante per garantire un risultato di qualità.

**Come direttore di Bonferraro editore lavori insieme a un team specializzato. Di chi è composto tale gruppo?**



Il nostro è un piccolo team, ma molto affiatato. Ci sono editor che affinano i testi, grafici che si occupano dell'aspetto visivo, traduttori che portano le storie oltre i confini linguistici, e poi chi si occupa di marketing e promozione e chi di progettazione. Lavoriamo tutti con la stessa idea in mente: fare del nostro meglio per ogni libro.

**Bonferraro pubblica libri di storia, ma anche saggi e romanzi. Si occupa anche di opere in traduzione. Che altro?**

Sì, storia, saggistica e narrativa sono i nostri punti di forza, ma negli ultimi anni ci siamo aperti sempre di più alla letteratura internazionale, con opere tradotte da lingue diverse. Un esempio è la collana Le Sibille, nata nel 2024 con i primi 4 titoli, che dà voce a storie di donne da tutto il mondo. Inoltre, ci piace esplorare temi attuali e progetti che abbiano un valore sociale.

**Legato a questo è opportuno menzionare anche le sue collaborazioni come casa editrice con autori maltesi particolari. Ci sono già state occasioni nel passato recente e ci saranno anche nel futuro prossimo. Le sue reazioni?**

Collaborare con autori maltesi è stato un privilegio. La cultura maltese ha una ricchezza unica, e poterla portare in Italia è per noi motivo di orgoglio. Penso ad autori come Immanuel Mifsud: pubblicarlo per la prima volta in Italia è stato un passo importante. Ma Mifsud, in ordine, è l'ultimo tradotto. Abbiamo pubblicato due libri di Frans Sammut, però scritti direttamente in italiano: *I Giovanniti la storia dei cavalieri di Malta* e *Calgiostro*. Altro autore, fra i più importanti, anche Francis Ebejer del quale abbiamo pubblicato *Requiem per un fascista maltese*. Guardiamo con entusiasmo al futuro, pronti a scoprire altre voci maltesi.

**La sua è una delle case editrici che in questi ultimi anni ha partecipato al Festival del Libro di Malta. Come descrive tale esperienza?**

Il Festival del Libro di Malta è un appuntamento che mi emoziona sempre, sono ormai oltre 10 anni che vi prendiamo parte. È un'occasione per incontrare lettori, scoprire nuove storie e costruire legami culturali. Inoltre, sapere che a Malta vive una comunità italiana così numerosa rende tutto ancora più significativo.

**So che l'Italia offre un mercato molto più vasto di quello maltese. Eppure ci sono anche lì problemi particolari quando si tratta di case editrici piccole come Bonferraro. Quanto è vero questo?**

È vero, il mercato italiano è ampio ma anche molto competitivo. Per una piccola casa editrice come la nostra, significa trovare il proprio spazio puntando sulla qualità e sull'originalità. Non è facile, ma è una sfida che affrontiamo ogni giorno con passione.

**Come si può migliorare l'interesse nella lettura e perciò anche nel libro sia in Italia sia qui a Malta? Le generazioni giovani?**

Credo che il segreto sia coinvolgere i giovani. Bisogna trovare nuovi modi per farli innamorare dei libri, magari con eventi interattivi, collaborazioni con scuole, e l'uso creativo dei social media. La lettura non deve essere vista come un obbligo, ma come un piacere.

**Chi lavora nel settore dell'editoria deve avere tanta pazienza, creatività, perseveranza, ma anche altre qualità. Cosa pensa riguardo questo?**

Pazienza e perseveranza sono fondamentali, ma aggiungerei anche l'empatia: capire cosa cerca il lettore, cosa vuole dire l'autore. E poi bisogna essere curiosi, pronti a imparare ogni giorno qualcosa di nuovo.

**Com'è Salvo Bonferraro come persona quando non sta al lavoro?**

Quando non lavoro, mi piacerebbe dedicarmi di più alla famiglia e agli amici. Sono curioso, mi piace viaggiare, leggere e immergermi nella natura. Ma, alla fine, credo che il lavoro e la passione per i libri facciano parte di me anche nel tempo libero.



Għal iktar tagħrif u lista tal-kotba ppubblikati minn din id-dar ta' pubblikazzjoni ara [www.bonferraroeditore.it](http://www.bonferraroeditore.it)

# Recenzjonijiet



Rakkonti

Kitbiet oħra



[Ritratt: Antoni Shkraba, minn www.pexels.com]

## STORJA TA' HADDIEM ĠENWIN

Kitba ta' Amanda Busuttill

Il-haddiem ibati b'kundizzjoni kronika. Dejjem jitla' t-tlajja'. Toroq imserpin, imħanżrin, imtaqbin u nkallati. Mimlijin bil-brieghed, li jhallu dawk li jiġu jdawru l-klieb kull filgħaxija għax ikun id-dlam. U għax ikun id-dlam, hemm kundizzjoni kronika oħra għal sid il-klieb, li jbatu b'għama kbira u l-ħmieġ qatt ma jarawh, daqs li kieku l-annimal tagħhom, ihallu fdalijiet invizibbli u mingħajr irwejjah ta' xejn.

Il-haddiem vavu, imur skejjel tal-vavi ħajtu kollha u minn hemm jiggradwa wkoll u l-lawri jonxorhom fuq il-bejt, fejn l-ebda element tat-temp ma jista' jhassarhom, imma jista' wkoll jagħmel fotokopji tagħhom u jpoġġihom bil-hlewwa kollha kollha, f'dik il-kamra fejn kull uman iħalli l-fdalijiet ifuħu tiegħu. Min jaf kemm-il darba jkun waqa' fi Triq it-Tlajja', fetah ferita u jerga' jaqa' u jiftah l-istess gerha biex jibni biċċa biċċa l-karta tal-lawra tiegħu.

Il-haddiem vavu fuq bank l-iskola, jitgħallem li qatt ma għandu jigdeb, qatt ma għandu jipprova jiehu vantaġġi minn hadd u jkanta l-innu ta' pajjiżu bil-galbu, billi jgħallmuh iħabbat fuq sidru u jgħid: Jien Patrijott, jien haddiem biežel, li għandi nagħti hidmieti b'mod ġenwin u kull qatra għaraq tal-gurnata, għandha toħroġ mill-pori ta' qalbu, għax ħlief ġid ma jkunx halla warajh. Jitgħallem li jagħmel is-sewwa u xejn inqas mis-sewwa biex is-soċjetà tistagħna u l-valuri umani jibqgħu għal dejjem ta' dejjem jitrijonfaw. Imma dawk li jhaddmuh, għandhom kull dritt sagrosant, jiffangaw bil-moħbi u jobzqu fuq ħobzu qabel jagħtuhulu biex jieklu. Għandhom kull dritt għad-diżonestà bil-moħbi, għal kull tip ta' serq, qishom il-Father Christmas li jidhol inkiss inkiss mill-fuklar lejlet il-Milied, meta t-ftal ikunu qed jonhru fid-dinja tal-innoċenza. Imma importanti li ma jindunawx.

Sandra xegħlet naqra t-TV tas-salott, wara li waslet mix-xogħol. Hassitha go postha dakinhar il-għaliex il-luxury ta' haddiema komuni, kienet irċevietha. Sabet b'miraklu, kaxxa bajda vojta fejn tista' tqieghed il-karozza antika tagħha, żewġ toroq wara l-blokka, il-lussu tal-haddiem komuni. Dakinhar kellha biex tixtri l-hobz għax-xogħol bħas-soltu, il-halib, tuffieha, laringa u biċċa ċikkulata xahmija. Il-lussu tal-haddiem biežel. Dakinhar ukoll, kellha ċ-ċifra ta' Euro800 lesta biex tmur tħabbat lil sid il-blokka għaż-żewġt ikmamar

umduzi li tgħix fihom. X'jonqsu l-haddiem komuni? Għaliex igerger? Allajbierek, hawn tant bini ma' kullimkien u hadd ma thalla lura. U dakinhar biex dahlet id-dar qalb it-trabijiet tat-toroq imħaffrin f'herba wahda, kellha l-lussu li tgħaddi minn fuq tavluna msadda, li għatta gandott fond qisu bir bla qieġh, it-tapit l-aħmar tal-haddiem ordinarju.

Lil Sandra jikkalpestawha fuq ix-xogħol. Imma fuq xogħol Sandra kulhadd jilbes pulit, jidhru kollha edukati, kulhadd bil-kompjuters u saħansitra biex jikkumpensaw lil kull min hu bħalha, anke jipprovduha servizzi b'xejn ta' wellbeing u salt kliem sabih li dan l-aħhar qed jivvintaw lill-haddiem ordinarju, biex jekk jahseb li qabdu l-virus tal-istress u t-tensjoni, malajr itajjar kollox 'l hemm u jkompli fuq xogħlu. Lil Sandra jeħdulha l-break tagħha, iqabbduha toħroġ tixtrilhom 'il bogħod biex huma jkomplu għaddejnin jixtru u jonfqu minn fuq l-internet u jberbqu mill-flus li jġibu mix-xejn u li jerggħu jaħlu f'affarijiet għax-xejn. U din Sandra trid tlaħhaq mal-affarijiet tagħha, tagħmel xogħolhom u jekk ifettlilha tillamenta, igidduha u jhedduha li sa jċemplu l-ogħla awtoritajiet li qed taqla' l-inkwiet fuq ix-xogħol. Tbaxxi rasha u tissaporti, jum wara jum, xahar wara xahar, sena wara sena. U tiegħu paċenzja biex mill-paga li taqla', trid tara kif taffordja wkoll, tixtri l-kalmanti biex jgħinuha tkompli tikkalma, tissaporti u tkampa.

# NOTI FUQ ID- DEMM U L-LAĦAM

## NOTI FUQ ID-DEMM U L-LAĦAM ta' Shahd Alshammari, maqlub għall-Malti minn Toni Aquilina, Faraxa, 2024

Jikteb Patrick Sammut


Dan il-ktieb hu magħmul minn rakkonti jew kitbiet miktubin minn mara fuq kollox dwar in-nisa, u ambjentati fil-Kuwait. Kollha flimkien bħal jiffurmaw xogħol wiehed, bit-tema ewlenija tkun dik tal-imħabba, f'relazzjoni "mal-identità, mas-soċjetà u mar-religjon." (p. 5) Huwa ktieb li jinqasam f'żewġ taqsimiet prinċipali: l-ewwel parti ġġib l-isem ta' 'Mitografija', magħmula minn tmien kapitli; it-tieni parti hi intitolata 'Ilhna ta' Mahbubin' li tinqasam f'disa' kapitli-rakkonti, b'Epilogu fl-aħħar.

L-ewwel parti għandha mill-awtobijografija, ladarba l-lehen narranti tikteb dwar fażijiet differenti ta' hajjitha. Dan jidher mit-titli tal-kapitli: 'Mama', 'Is-Snin Bikrin', 'Il-High School', 'Kolp Imxajtan', 'Il-Gradwazzjoni', 'Xokk fis-Sistema', 'Deċennji Wara' u 'Intimità u Rabta għal Dejjem'.

In-narratrici hija bint omm Palestinjana li riedet tabortixxiha minħabba l-kultura Bedwina li tiċcelebra biss l-ulied subien. Għalhekk naqraw mill-ewwel dwar l-iskontru – jew inkontru – tad-drawwiet ta' popli differenti. L-omm u l-bint jemmu fil-libertà, imma jsibu ruħhom bħala parti minn familja li temmen fit-tradizzjoni, fl-għeluq u fil-mibegħda: din tal-aħħar hija "dinja li kienet tipprova twaqqaf lill-mara milli timxi 'l quddiem." (p. 11) Kontra dan, l-educazzjoni tinftiehem bħala t-triq għall-ħelsien.

Tissemma l-invażjoni tal-Kuwait mill-Iraq u l-Gwerra tal-Golf tal-1990. Din kienet trawma kemm fuq livell nazzjonali, imma anki familjari u individwali. Min qed jirakkonta twieled fl-1985; fl-isfond hemm l-istorja kontemporanja tal-Kuwait. Jissemmwew anki l-lingwa bħala arma, il-bullizmu lingwistiku, mela l-ġlieda bejn l-ilsien Kuwajti u dak Palestinjan.

Fattur iehor huwa t-taħlita bejn il-kulturi tal-Lvant u tal-Punent, il-modern u s-sistema patrijarkali. Alshammari bħal toħroġ għad-dawl, mela tiddenunċja, lil dawk il-ġuvintur jew irġiel li jabbużaw mis-sefturi Filippini li jagħtu daqqa t'id fil-familji tagħhom. Hemm id-denunċja anki tal-fatt li f'soċjetà



bħal din hu mistenni mill-mara li żżomm ruħha safja, filwaqt li r-raġel hu hieles jagħmel dak kollu li jgħaddi minn mohħu u ma' min irid.

Dan ta' Alshammari huwa xogħol li jfakkarna li l-hajja mhix ward u żahar għal kulhadd. Anki ż-żgħożija taf tkun żmien ta' tbatija u ta' umiljazzjoni, ta' solitudni u twarrib, minħabba problemi bħalma huma l-bullizmu u l-għira. Min-naħa l-oħra però hemm l-għarfien li t-tbatija, anki dik psikoloġika, taf tgħinek tikber u tissaħħa bħala karattru.

It-tbatija toħroġ anki permezz tal-mard fiżiku - bħall-isklerosi multipla - li jista' jolqot lil dak li jkun bħal sajjetta fil-bnazzi. Hemm il-kliem iebes li jistgħu jgħidulek dawk li support huma 'hbiebek' u li għalhekk iwegġa' d-doppju, imma tant snin wara taf tixref il-verità li ġġib magħha t-talba għall-mahfra u r-rikonċiljazzjoni. Hemm ukoll il-waqtiet sbieħ bħal meta n-narratrici tiltaqa' ma' Ghazi.

F'din il-parti huwa evidenti l-messaġġ qawwi tan-narratrici: "Jien ma nemminx fil-bluha u r-rażziżmu." (p. 64) Joħroġ ċar l-argument tal-preġudizzji, mhux biss razzjali, imma anki kontra persuni morda jew b'diżabilità.

Il-kitbiet li jidhru fit-tieni parti huma iktar frammentati, għalkemm xi wħud minnhom bħal jintrabtu direttament mal-ewwel parti. F'din it-tieni parti l-lehen narranti ma jibqax wiehed imma jvarja minn rakkont għall-iehor, tant li

xi drabi l-vuċi narranti tkun anki dik maskili, mhux biss femminili. F'“Il-Matematika u l-Kumbinazzjoni” l-uġiġh jiġi mkejjeġ permezz tan-numri u tal-perċentwali, mela jsir iktar tangibbli. F'“Il-Mara Ideali” naqraw dwar il-“kalzri” jew regoli riġidi li jkollha tghix fihom tfajla Musulmana, f'soċjetà fejn l-iktar importanti huma l-ulied subien. Toħroġ anki t-tbatija ta' raġel li minkejja li jkun haħb, kollox jifsalu fix-xejn. Iz-żwieġ huwa mifhum bħala “kuntratt soċjali” f'“Kuntratt”, mhux bħala rabta fejn jahkmu l-imħabba, l-empatija u s-sagrifiċċju. Tiġi ttrattata wkoll l-istigma kontra nisa - mhux irġiel - iddivorzjati. F'“Ishq” in-narratriċi tiddekrivi lilha nnifisha bħala femminista u tfajla liberali li tiġġieled “kontra l-patrijarkija u l-oppressjoni.” (p. 94) Anki hawn l-uġiġh tal-firda u r-realizzazzjoni-għarfien li mhux dak kollu li jleqq minn barra haqqu l-imħabba u l-lealtà. F'“Hajir” naqraw dwar mara abbużata fiż-żwieġ bix-xewqa li “tisparixxi minn kullimkien.” (p. 106) Huwa żwieġ fi kriżi minħabba raġel possessiv, b'mara li fl-aħħar turi saħħitha billi ttemm hi din ir-rabta abuziva.

Sarah, in-narratriċi ewlenija fl-ewwel parti terġa' f'“Mewt u Twelid mill-Ġdid”: tasal l-opportunità ta' fejqan mill-isklerosi multipla, imma qabel trid tittiehed id-deċiżjoni jekk tagħzix tip ta' terapija sperimentali biex tfieq jew le. Hawn jiġi introdott l-element tal-intertestwalità ladarba tissemma Anna Karenina ta' Leo Tolstoy. Jispikkaw it-tbatija tal-proċess li minnu trid tghaddi - “Sthajjilti qed niġi msallba...” (p. 100) -, parti mill-esperjenza trawmatika tal-kura sperimentali: “... kollox kien qieghed jitmermer. Stajt intieghem il-metall ġo haqki.” (p. 101) Permezz tal-appell għas-sensi l-qarrejja bħal iħossu huma stess it-tbatija li tghaddi minnha n-narratriċi. Anki hawn naqraw dwar esperjenza diretta u wiċċ imb wiċċ mal-mewt u l-indirizz dirett lil Alla, bħalma jseħħ fir-rakkont awtobijografiku *Lejn in-Nar* ta' Éric-Emmanuel Schmitt, imma hawn Alla ma jirrivela ruħu, jibqa' assenti: “Staqsejt lili nnifsi dwar x'tip ta' Alla kien jeżisti.” (p. 103) Anki hawn il-“lejl”, imma mhux dak barra għall-ftuħ tad-deżert, imma f'sodda b'Sarah tiċċassa lejn is-saqaf. Wiehed jistaqsi: għaliex tissemma l-kelma tradiment f'rabta mat-tobba ladarba hawn tiġi deskritta esperjenza trawmatika ta' fejqan? (p. 103)

In-narratur raġel narawh f'rakkont bħal ‘Laqgħa għal Għarrieda’: huwa ddivorzjat li jesprimi s-solitudni tiegħu, imma anki l-ġibda li twieldet bejnu u Maha. Tibqa' mħabba platonika, b'waqtiet tajbin - meta tnejn jiltaqgħu, jingibdu lejn xulxin u jibqgħu flimkien -, u waqtiet żbaljati - fejn tnejn li jingibdu lejn xulxin ikollhom jinfirdu. Anki f'“Il-Kafè u Int” hemm narratur raġel u l-idea ta' relazzjoni ta' mħabba li setgħet kienet imma li ma seħħitx. ‘Erbgħin’ hu dwar ir-raġel li jitlef lill-maħbuba tiegħu minħabba l-mewt u ma jifdallu xejn hlief vojti. Dan hu ktieb li joħroġ għad-dawl iktar il-waqtiet ta' tbatija - fiżika, psikoloġika u emozzjonali - li jghaddi minnhom il-bniedem, milli l-waqtiet sbieħ. Dan kollu fuq sfond ta' soċjetà fejn jahkmu twemmin u drawwiet antikwati li jisirqu lill-mara mil-libertà u l-vitalità tagħha u lir-raġel ineżżgħuh spiss mill-umanità jew sentimenti tiegħu.

L-Epilogu huwa dwar id-destin, il-ġisem marid, l-imħabba u l-kumbinazzjonijiet. Tolqot fil-laħam il-ħaj - għalhekk *Noti Fuq id-Demm u l-Laħam* - u tibqa' tidwi s-sentenza tal-għeluq: “L-ilhna differenti mill-bidu sal-aħħar, huma ta' maħbubin li fl-aħħar mill-aħħar iħobbu l-imħabba, iħobbu

l-ħajja, iħobbu 'l maħbubin, u huma daqstant ieħor b'kumbinazzjoni vittmi tan-nuqqas ta' mħabba lejn l-imħabba min-naħa tas-soċjetà.” (p. 116)

*Noti Fuq id-Demm u l-Laħam* jinqara b'ritmu mexxej haħfa, imma fl-istess hin mhux nieqes mill-profondità tant li jiehu l-għamla ta' stedina għal riflessjoni serja dwar il-ħajja u dwar ir-relazzjoni mara-raġel, dwar in-normi li bosta drabi joħonqu s-sabih tal-ħajja, dwar l-imħabba. Toni Aquilina, permezz tat-traduzzjoni tiegħu għall-Malti, jirnexxilu jwassal sewwa l-messaġġ ta' Shaħd Alshammari.

## TKUN TRID

Tkun trid  
thares mill-ġdid  
u thoss għajnejk jitqalu.

Tkun trid li tista' tlissen  
xi kelmiet  
izda bis-skiet  
tkun qed tghid kollox.

Tkun trid lil min  
izommlok idek  
b'sinjal li jkun iridek  
ma tkunx abbandunat.

U mal-arloġġ li jdur  
issib li jkollok tmur  
in-naħa l-ohra.

## STEDINA TA' QALB KBIRA

Kemm għandek qalbek kbira  
u kemm tixtieq li nidhol fiha!

Bil-bieb u t-twieqi miftuħin,  
bil-kmamar nodfa u mdawlin  
toqghod tistenna l-mistidnin...

B'mejda ta' ikel jagħti s-saħħa  
mimli bil-barka u t-tjubija  
għaliex hu mogħti dejjem  
b'sinjal ta' ħbiberija...

Qalbek qed tghidli, "Ejja.  
Hawnhekk l-ikel li tiekol  
ikun iqarrbek lejja."

## MINGĤAJR IRBIT

Il-qalb meħlusa mill-irbit  
tiggosta ttir  
waqt li mar-ritmu ħelu  
tat-taħbit  
issib  
dak li tixtieq u trid.

**ĠORĠ BORG**

(*Minn Bejn Ramel u Ġaħqaq*, Horizons, 2025)



Sadanittant hut ommi, li kienu 'l biċċa kbira gúvintur, iddeċidew li jhaffru xelter fil-bitha daqsie x-tan-nanna. Sakemm tlesta x-xogħol fuq ix-xelter, lilna t-tfal m'ommi, huĥta l-bniet u n-nanna, dabbrulna rasna lejn is-Siġġiewi u qattajna erba' xhur ngħixu ġo kamra ċkejġna mikrija, basta 'l bogħod mill-ħbit tal-ġħadu.

Kemm domna s-Siġġiewi, Patri Pawlin, Kapuċċin refuġjat bħalna, ġħamel l-ewwel tqarbina lil ġħija l-kbir Tommy. Meta ommi spjegatlu li ġħija kien wasal ġħall-praċett, serrħilha rasha li ġħija ma kienx sa jitlifha l-ewwel tqarbina.

Qalilha biex l-ġħada tieħu lil Tommy magħħa ġħall-quddiesa tas-sebġħa ta' filġħodu, li kien imissu jquaddes hu. Hekk ġħamlet ommi u qabel beda t-tqarbin sejjħh lil ġħija biex jġi quddiem l-altar, qarġnu qabel kulħadd u l-praċett kien lest.

Kif tlesta x-xelter inżilna lura l-Marsa. Issa konna rasna mistrieħa li l-bombi ta' Mussolini ma setġħux jilħquna. Kultant, ġħalkemm mhux ta' spiss, kienet iddoqq is-sirena u niġru ġħal ġo fih. F'attakk minnħom, intlaqat mezzanin fit-triq tagħna fejn kienet toqġħod xebba ta' 27 sena jisimħa Karmena. It-terran ta' taħtu ġġarraf ukoll u Karmena u x-xiħa li kienet toqġħod taħħa mietu t-tnejn.

Min jaf kemm 'il darba daqqet is-sirena waqt il-ħin tal-iskola u kont naħrab niġri mill-klassi biex nistħba fix-xelter tan-nanna ġħax ma kienx bogħod mill-iskola. Qatt ma ridt ninzel fix-xelter li kien tħaffer apposta hdejn l-iskola.

L-iskola ġħalqet u ma reġġħetx fethet meta l-bumbardamenti bdew isiru minn ajruplani ġermaniżi. L-attakki ta' dawn kienu spissi u aggressivi.

Hawnhekk il-ġwerra daħlet f'fażi oħra. Bdiet tieħu x-xejra ta' ġħmar il-lejl li tixtieq tistenbaħ minnu imma ma jirnexxilekx. ġħalkemm kont ġħadni tifla u nirraġuna bħat-tfal xorta waħda niftakarni nħewden li jiena u ġħuti u ommi nistġħu mmutu mirdumin bħall-imsejġna Karmena.

Bejn baraxx u iehor beda jġġarraf ġħafna bini f'salt u ġħaldaqstant ix-xenarju ġewwa l-Marsa kien dejjem jinbidel. L-iskola nbidlet fi kwartieri tal-ARP (Air Raid Precaution); dawn kienu nies kuraġġużi li jagħtu l-ewwel ġħajnuna u jilqġħu familji fil-bini tal-iskola li jkunu tilfu darħom sakemm isibu fejn idabbru rashom.

Wara kull ġħbit beda dejjem jizdied is-serbut ta' familji niżlin fid-direzzjoni tal-iskola. Il-voluntiera tal-ARP kienu jaħdmu bla nifs biex jaqilġħu l-korruti minn qalb it-tiġrif u jġru

## NIFTAKAR

Kitba ta' Mary Chetcuti

Niftakar kelli sitt snin meta smajt ġħall-ewwel darba l-kelma ġwerra.

Kien ġunju tal-1940, ommi qajmet lil ġħija l-kbir u lili biex nieħdu t-te qabel nilbsu ġħall-iskola. Ĥin minnħom, ftit wara s-sebġħa ta' filġħodu, ġħabbat il-bieb. Ommi tħassbet min seta' kien daqsekk kmieni.

Lanqas laħqet fethet il-bieb kollu li oħħa, iz-zija ġużeppe, deffset rasha 'l ġewwa u mfixkla qaltilħa, "Libbes it-tfal u eja ġħandna ġħax faqqġħet il-ġwerra!"

Ommi konfuza saqsieħa, "Mela dan l-isparar li qed nisma' mhux tal-manuvri?"

Oħħa weġbitha, "Manuvri sabiħ! Dawk bombi tat-Taljani, Mari!"

L-imsejġna ommi qabadħa paniku kbir; libbsitna bl-ġħaġla u qajmet liż-żewġ ġħuti ż-żġħar nett, ġrejna ġħal ġħand nannti fi Triq Balbi u lkoll kemm aħna dħalna niskennu taħt it-taraġ. Dakinħar ma ġara xejn imma ma mornix skola. L-ġħada morna l-iskola bħas-soltu ġħax kollox baqa' normali; jew hekk konna mingħalina.

Xi jumejn wara, waqt li konna ġħand in-nanna daqqet is-sirena u rġajna dħalna niġru taħt it-taraġ. Ĥħall-ewwel skiet perfett, imma ġħin minnħom il-bini theżzeż bina filwaqt li nstemġħat splużjoni. Twerwirna. Reġġħet waqġħet il-ħemda u mad-daqq tas-sirena ġħat-tieni darba, li jfisser il-periklu ġħadda, ġħriġna mal-kbar fit-triq fejn bdiet tiġri l-kelma li ntlaqat bini fil-ħamrun. Niftakarħom jġħidu li mietet mara u kien ġħemm xi korruti. Ĥija l-kbir u jiena ġħarisna inkwetati lejn xulxin bla ma' tniiffisna.

Il-biża' bdiet dieħla u tinfirex bħal imxija. In-nies tat-triq tagħna bdew joħorġu minn djarħom u jġorru dak kollu li kellħom u li seta' jingarr biex marru jġħixu ma' qarbaħom 'il barra mill-Marsa. Kien sar perikoluż wisq tġħix daqsekk viċin tal-Port il-Kbir. F'temp ta' ftit ġimġħat it-triq tħattlet u sikket qisha ċimiterju.



bihom lejn l-iskola ħalli jdewwuhom kif jistgħu. Dawk l-iktar gravi kienu jibagħtuhom l-Isptar Ċentrali fil-Furjana.

Niftakar il-kbar isemmu l-*curfew*; kelma ohra ġdida għalina t-tfal u naħseb anki għall-kbar. Hadd ma kien jista' jirfes mill-bieb 'il barra waqt attakk mill-ajru.

Ta' min isemmi wkoll li minħabba l-*curfew*, il-quddiesa tal-Milied ta' nofsillejl kellha bilfors issir kmieni wara nofsinhar biex sakemm jidlam kulhadd ikun miġbur f'daru jew fix-xelter jekk jinqala' hbit.

Barra minn hekk, meta jidlam hadd ma kien jista' jħalli mqar l-iċken feles ta' dawl jidher minn barra.

Darba minnhom, waqt li ommi kienet qed taqlibilna l-ikel instema' lehen ta' raġel għajjat minn barra, "Itfu dak id-dawl! Itfu dak id-dawl!"

L-imsejtna ommi tgerfexet, tfiet tiġri l-lampa tal-pitrolju li b'aljenazzjoni kienet insiet mixgħula, u komplejna nieklu fi dlam ċappa. Kienu pulizija u kellhom ordni jisparaw tir ta' twissija jekk isibu rezistenza!

Matul dan iż-żmien ikrah missieri kien isuq trakkijiet tal-militar mgħobbjin provvisti ta' balal għall-fortizzi u l-postazzjonijiet madwar Malta kollha fejn kienu armati l-kanuni Bofors, għad-difiża ta' gżiritna. Ma nqabadx bil-lieva għax kien qabeż it-tletin sena, imma minflok inkiteb bhala xufier pajżan mal-militar malli sar jaf li riedu rġiel bil-liċenzja tas-sewqan fuq vetturi goffi. Ahna qajla konna narawh għax kien jahdem lejl u nhar minn Hadd sa Hadd. Ommi kienet qed tfendi wahedha b'erbat itfal f'dak il-pandemonju kollu.

Il-gwerra bdiet ittawwal u kollox beda jiskarsa. Ġie rrazzjonat ix-xiri tal-ikel kollu. Il-pitrolju għall-ispiritieri u lampi ried jinxtara bil-kupuni. Jekk tiġi bżonn biċċa drapp biex tlibbisna, ommi riedet tuża kupuni oħrajn apposta.

Jiena niftakarni żaqqi dejjem tgorr bil-ġuħ għax il-porzjonijiet tar-razzjon kienu ftit wisq. Biex ittaffilna naqra mill-ġuħ ommi kienet tagħtina bott te mdardar bil-ħalib magħqud qabel norqdu.

Uliedi daħqu l-ewwel darba li semgħuha din. Hasbu li kont qed nivvintaha għax ma ridux jieklu l-minestra bnina li sajjartilhom.

Bil-paċenzja kollha qgħadt nispejalhom kemm konna tfal imxennqin minn kollox, "Tidhqu għax ma tafux x'jiġifieri l-ġuħ, uliedi!"

Meta l-għafsa tal-ġuħ bdiet tinħass iktar infethet il-Victory Kitchen. Konna ningħataw platt bi ftit ħaxix u għaġin jgħumu fil-mishun (suppost minestra) jew fażola u ftit sardin; il-platt konna inlaqqtu.

Malajr tgħallimnieha tafx it-taqbila li kienu jkantawlhom lill-ħaddiema tal-Victory Kitchen u erhilna nkantawha b'hanxra daqsie:

"Minestra u għaġin,  
Fażola u sardin,  
Tal-Victory Kitchen!"

Ix-xita ta' bombi jsaffru fuq rasna ma waqfux; il-kbar kienu jgħidu "niżlin il-perlini!" L-attakki mill-ajru bdew isiru f'xulxin ħafna u t-twerwir kompli jikber meta ajruplani Stuka, Messerschmitt u Junker 88 kienu jgħoddsu mis-smewwiet għal isfel, itiru xkanati mal-bjut u jbatlu bombi u munizzjon fuq min jiġi jkun sultan.

Lanqas temmen, kien hemm min kien miġnun biżżejjed u jissogra jitla' fuq il-bejt jarahom! Imma, ma tantx damu, ta!

Smajna taqbila ohra u ta' tfal li konna malajr tgħallimnieha; kienet tgħid xi haġa hekk:

"Kif kont nilbes il-piġama daqq ir-rejd,  
Jien tlajt niġri niġri niġri fuq il-bejt,  
Il-kanuni jisparaw, l-ajruplani jiddajvjaw,  
Juppi ja ja, juppi, juppi, ja."

F'Ġunju tal-1941 kien imiss lili biex naghmel l-ewwel tqarbina. Qatt ma ninsieh dak il-jum. Ommi libbsitni kif setgħet għal din l-okkażjoni u baġħitni għal għonq it-triq lejn il-knisja. Sewwa sew kif kienet sa tibda 'l-quddiesa, daqqet is-sirena u l-patrijiet niżżluna niġru f'xelter maġenb il-knisja.

Spiċċajna sal-għekiesi fl-ilma. Meta reġgħet daqqet is-sirena tellgħuna lura fil-knisja, qadssu quddiesa malajr malajr, qarbnuna u parpruna niġru lejn id-dar. Il-praċett tiegħi kien lest ukoll.

Fis-sajf tal-istess sena sar hbit li dam aktar mis-soltu.



Sintendi, ahna konna mgezzin fix-xelter għand in-nanna, kulhadd iżebbeg ir-rużarju. Il-bombi bdew jinstemgħu viċin ħafna u l-art ma waqfitx titriegħed taħt saqajna. Missieri inzerta kien frank u meta għadda kollox kien l-ewwel wieħed li ħareg mix-xelter biex bħal haddiehor imur jara fejn intlaqat. Wara ftit ġie lura u b'diqa kbira qalilna li l-Ġermanizi kienu kinsu kważi l-bini kollu tat-triq tagħna; id-dar tagħna kienet laqqtitha wkoll.

Niftakarni qbadt nibki u ngħid, "Issa ma għandniex dar!"

Ommi, bid-dmugħ f'għajnejha staqsiet lil missieri, "Issa x'sa nagħmlu Spir?"

Missieri wegibha, "Ma tantx hemm x'tagħmel, Mari. Immorru naraw x'nistgħu insalvaw minn qalb it-tifrik qabel jinsteraq kollox u niġu b'xejn."

Ġbarna li stajna u għamilna tmien xhur shaħ norqdu kollha f'kamra wahda għand in-nanna sakemm sid il-kera rranġa kif seta' s-soqfa u ħsarat ohra.


Il-gwerra kompliet u intant dahlet is-sena 1942. Attakki f'xulxin, bombi niżlin u nies jintradmu taħt djarhom 'l hemm u 'l hawn; kienet qisha l-aħħar tad-dinja. L-iskarsezza tal-ikel kompliet tagħfas fuqna filwaqt li bdiet tiġri x-xniegħa li l-Victory Kitchen kienet sa tagħlaq dalwaqt għax nixfet mill-ħażna. Il-ġuħ u qtigh il-qalb bdew ihallu l-marki tagħhom fuq wiċċ kulhadd; konna qbadna n-niżla u bdejna noqorbu lejn il-qiegh.

Daħal is-sajf u s-sitwazzjoni marret għall-agħar; issa bdiet diehla id-disperazzjoni. Darba f'Awwissu daqqet is-sirena u ġrejna lejn ix-xelter. Li niftakar sew kienet il-hemda kbira li kien hemm fuq rasna. Ma bdejniex nisimgħu tisfir ta' bombi niżlin.

Il-hin beda għaddej ġmielu imma madwarna kien hemm biss skiet li jtarrax. Bdejna naħsbu li nsew idoqqu r-raiders pass. Sigħat wara, il-kbar iddeċidew li noħorġu mix-xelter. Hriġna mid-dar u rajna folol ta' nies jiġru lejn ix-xatt.

Bdiet tinxtered il-kelma li diehel vapur mimli proviżjon għal Malta. Iz-zijiet marru mal-folla u aħna bqajna fuq l-għatba tad-dar tan-nanna, inħarsu kkonfonduti ma nafux x'qed jiġri.

Wara ftit tal-hin bdew telgħin nies lura mix-xatt jgħajtu ferħanin li daħal vapur mimli ikel. Dlonk, bdew idoqqu l-qniepen tal-knisja filwaqt li kbar u zġhar irħewla jiġru mat-toroq maħkumin minn ewforija kbira jħabbtu fuq landi u bottijiet.



Wara, halli għalihom liz-zijeti, li kienu kollha jahdmu x-xatt, jirakkuntaw b'liema heffa hattew il-merkanzija minn fuq il-vapuri mfarrkin li rnexxielhom jidhlu fil-Port il-Kbir wara l-baraxx bombi li qalghu sakemm waslu Malta.

Il-hatt kollu kien sar taħt għajnejn is-soldati Ingliżi biex ma jsirx serq ta' merkanzija. Barra minhekk, ried jinħatt kollox malajr minhabba l-biża' ta' attakki imminenti mill-ajru.

Kien jum ta' fidwa kbira li refghana minn xagharna li habat ukoll nhar il-festa tat-tluġ is-sema ta' Sidna Marija; mhux ta' xejn baqa' jissejjaħ il-konvoj ta' Santa Marija.

Bis-saħħa tal-konvoj hadna r-ruh għax il-familji Maltin reggħu bdew jingħataw razzjon ta' dqiq, zokkor, trab tal-krema u saħansitra ċikkulata; xi haġa li aħna t-tfal iġġennina fuqha.

Xhur wara l-konvoj, l-attakki tal-Ġermanizi naqsu ħafna minn fuq Malta u l-iskola reggħet fethet. Irritornajna fuq il-bankijiet tal-klassi biex inkomplu mnejn konna hallejna sentejn qabel.

Kien bidu mgerfex ħafna. Tista' taħseb, miegħi fil-klassi kelli tfal anki ħames snin ikbar minni. Uniformijiet ma kellniex u konna nilbsu fardal abjad jinqafel imsallab fuq wara.

Il-hin tal-iskola kellu jinqasam fi tnejn - bl-ewwel grupp jattendu mit-tmienja sal-għaxra ta' filgħodu biex wara jidhol għall-lezzjonijiet min tqieghed fit-tieni grupp, jiġifieri mill-għaxra sa nofsinhar.

Konna numerużi wisq u ma kienx hemm soluzzjoni ohra. Terġa' u tghid, kellhom iwaqqfu aktar klassijiet fi djar privati u fil-kunvent tas-sorijiet għax l-iskola tal-gvern wahedha ma setgħetx tlaħhaq daqs-kemm kien hemm tfal.

Ta' moħħ ir-riħ li konna, kif nispiċċaw mill-iskola nerħulha bil-ġirja nilagħbu fuq il-munzelli ta' terrapien tal-bini mġarraf. Nitmiegħku fit-trab u qatt ma għaddielna minn moħħna kemm seta' kien imniġġes dak it-trab.

Il-mard ma naqasx lanqas għax kuljum konna nisimgħu bi tfal bħalna li f'daqqa wahda mardu bil-poljo u scabies, biex insemmi l-iktar komuni. Konna nisimgħu bi tfal bħalna li filli kienu l-iskola magħna u filli mietu malajr b'xi mikrobu tal-imsaren.



Il-gwerra kienet għadha għaddejja, għalkemm kif konna nisimghu lill-kbar jghidu, resqet iktar lejn Sqallija u l-Italja. F'dan il-perjodu ġew ftit mumenti sbieħ għalina meta z-ziju Pawl sab jikri post żgħir faċċata tal-baħar fil-Qaliet ta' San Ġiljan.

Konna nitilghu m'ommi minn sbieħ il-Bambin, bix-xarabank jew karozzin, u nqattghu jumejn naqbzu u nġumu minn xhin jisbaħ sa ma jaqbad jidlam. Noħorġu mill-ilma biss biex nieklu biċċa ħobż bil-ħatfa u lura bil-ġirja ġol-baħar nilagħbu u nissaraw.

Madankollu, il-biża' ta' ħbit mill-ajru baqa' magħna. Meta darba daqqet is-sirena, tlajna niġru mill-baħar qisna rajna x-xjaten u ġrejna għasra kif konna lejn xelter fil-qrib.

Filġhodu, qabel l-għawma konna mmorru nisimghu quddiesha fi knisja żgħira. Nahseb li din kienet binja temporanja għas-suldati stazzjonati fin-naħat tax-xagħri fuq wara tal-Palazz ta' Spinola, imma ma niftakarx sew fejn.

Darba minnhom, kif hija ż-żgħir Ġużi u jiena hrigna mill-knisja, sejhilna suldat Inġliż li kien ikun għassa viċin din il-knisja. Għall-ewwel inħsadna u kkonfondejna jekk inkellmuhx jew le, imma reġa' għamlilna sinjal biex nersqu lejha u morna naraw x'ried.

Is-suldat ġab xi haġa mill-gabbana fejn kien għassa u ressaqha lejha biex noħduha. Kienet blokka mdaqqa taċ-ċikkulata u bott helu tal-frott. Irringrazzajnieh u ġrejna ferħanin nuru 'l ommi x'konna qlajna. Għadni sal-lum intieghem it-tjubija ta' dak il-helu fil-forom u toġhmiet ta' frott differenti.

Kelli 11-il sena meta finalment ġiet fi tmiemha l-gwerra. Kien jum sabih kif taf tagħmel ir-rebbiegħa Maltija meta ġriet l-aħbar. Il-qniepen tal-Knejjes qabdu jdoqqu u ma waqfux. In-nies harġu minn djarhom, kulhadd jiġri mat-toroq f'telfa ta' ferħ u b'għajta wahda, "Ċedew, ċedew! Il-gwerra spicċat! Il-gwerra spicċat!"

Ħuti, jiena u ommi ġrejna f'salt lejn it-tieqa biex naraw dan il-briju kollu, li ħakem lilna wkoll u bdejna nixxabtu u nxejru lil kull min jgħaddi minn tahtna. It-tbahr it-dam sejjer sad-dlam.

Filgħaxija meta sarilna l-hin biex norqdu, niftakar lil ommi tghidilna, "Qis li tghidu l-orazzjoni u rringrazzjaw 'l Alla li

ħarigna minn dan it-terror, uliedi."

Qabel ma rquadna, tlabna bi ħrara mhux tas-soltu. Kien l-ewwel lejl li konna qed immiddu rasna fuq l-imħadda fi żmien ta' Paċi.

Niftakar kolloq qisu il-bierah... kif qatt nista' ninsa.

## FL-EMERĠENZA

Harsitha lejn l-art, misthija,  
hwejjigħa mtebbgħin u mqattgħin  
dehret muġuġħa, mifnija,  
hasra ġġiblek mad-daqqa t'għajni!

Kellha qalza minnhom imxammra  
tikxef sieq magħluba bil-grif  
b'garża mċappsa b'naqra demm, hamra  
mwahħla ma' lahamha li xrief.

Lil min għandha biex iwennisha  
... min se jkun il-ħajt ta' kenn?  
Min se jimshilha d-demgħa  
u juriha li qed ihenn?

Fuq streċer intelqet mitluqa,  
għal ftit id-dwejjaq insiet  
sakemm huma forsi jgħajtulha  
u jagħmlulha t-testijiet.

Kemm hi kerha s-solitudni  
... tghid tista' twassal għall-ġenn?

MIRIAM ELLUL COSTANTINO  
(Minn *Dedika*, Faraxa, 2025)




## LEJL IN-NAR ta' Éric-Emmanuel Schmitt, maqlub għall-Malti minn Toni Aquilina, Faraxa 2024

Jikteb Patrick Sammut

Harsa lejn it-titlu tal-ktieb, *Lejl in-Nar*, wiehed jifhem li għandu mill-kjaroskur, mill-kuntrast bejn il-lejl u n-nhar, bejn il-waqtiet ta' kriżi, biża' u solitudni u oħrajn ta' ottimizmu u ferħ. Diġà minnu nnifsu t-titlu jstieden għar-riflessjoni, mela Schmitt bħal jgħinna nifhmu sa mill-bidu li din se tkun kitba li mhux se tħallina passivi bħala qarrejja. Dan hu rakkont awtobijografiku fejn Éric l-awtur huwa wkoll Éric in-narratur. Bejn il-kitba ta' dan ir-rakkont minn Éric l-awtur u l-ispedizzjoni fid-deżert li għamel meta kellu 'l fuq minn 20 sena, hemm firda temporali ta' 25 sena.

F'dan ir-rakkont naqraw dwar 'harba' mill-belt ta' Pariġi lejn id-deżert tas-Sahara, l-art tat-Twareg. Isir dan il-vjaġġ fid-deżert minn grupp li hu magħmul minn varjetà ta' karattri: ix-xjenzat, il-filosfu, l-ateju, il-wemmiena f'Alla, u oħrajn. Lil dawn il-membri tal-grupp id-deżert joffri hin biżżejjed sabiex jiddiskutu u jirriflettu dwar mistoqsijiet eżistenzjali importanti: jissemmew saħansitra Voltaire, Darwin, u Heidegger.

Matul il-qari nifhmu li d-deżert hu spazju msahhar, bil-punt tat-tluq ikun Tamanrasset fl-Alġerija, fejn is-silenzju jikkuntrasta bil-kbir il-"kaos urban" (p. 12) tal-kapitali Franciża. Huwa l-kuntrast bejn "l-abbundanza materjali" tal-Ewropa u "il-vojt tas-Sahara" (p. 121), imma fejn f'dan tal-aħħar "Il-ħajja interjuri tisseddaq bil-vojt esterjuri." (p. 120). Il-punt tal-wasla huwa l-ermitaġġ ta' Assekrem, fuq il-passi ta' Charles de Foucauld fil-muntanji ta' Hoggar fil-parti tan-Nofsinhar tal-Alġerija.



Quddiem il-kobor tad-deżert l-awtur-narratur jikteb, "L-infinit kien qieghed jitbissimli." (p. 9) Huwa l-ispazju fejn wiehed jagħraf lilu nnifsu verament: "X'imkien hemm jstennieni wiċċi ta' vera." Mela, din li naqraw dwarha f'dan il-ktieb awtobijografiku hija mixja ta' skoperta tal-propju "jien": "Il-'jien' ta' kewni ma baqax jagħmel parti mill-grammatika, kont qed nagħmlu tiegħi, fehma msahha b'kontenut. Minn klandestin, għaddejta għal vjaġġatur asserit, luċidu." (p. 47) Fid-deżert il-protagonist-narratur jikteb dwar l-għarfien tal-"hena li neżisti", ta' "l-istagħgib ferriehi", u tat-"teżor sempliċi li ngħix", hwejjeg li spiss ninsew minhabba "l-attività eċċessiva" li ninqabdu fiha. (p. 47) Id-deżert jgħinek tirrealizza li anki li tixrob ponn ilma minn għajn ċkejken hu miraklu u "rigal bla qies." (p. 63) Dan l-ispazju immens jgħinek ukoll tiskopri d-difetti tiegħek innifsek. Taħt l-immensità tas-sema lejli n-narratur jirrealizza: "Jien kont traba mixhuta f'nofs l-immensità, traba ta' materja futili, traba traskurabbli fil-medda taż-żmien." (p. 81) Huma proprju dawn il-partijiet fil-ktieb li jikxfu l-fatt li dan mhux biss rakkont narrattiv u ta' avventura, imma fuq kollox filosofiku. Mela l-profondità tad-deżert tispicċa biex tirrifletti wkoll il-profondità li kapaċi jasal għaliha l-hsieb tal-bniedem meta jitwahhad ma' forzi hafna ikbar minnu.

Id-deżert huwa anki dak l-ispazju fejn kollox jgħix biex iwassal sens ta' seher, flimkien mas-sbuħija u fl-istess waqt il-biża' li jaf inissel fil-bniedem. Din l-esperjenza tad-deżert hija wahda multisensorjali, xi drabi anki sinestetika. Ċerti mkejjen għoljin fis-Sahara jservu bħala opportunità għall-




Eric Emmanuel-Schmitt  
[Ritratt minn <https://picicontheshelf.com/>]

kontemplazzjoni tal-infinit. (p. 88)

Interessanti hija l-kultura tat-Twareg, dan il-poplu ta' nomadi tad-deżert, inkluża l-importanza li jagħtu lin-nisa tagħhom bhala rwoli, fosthom bhala "guardjani tal-liġijiet, qassisin tal-iskrittura, għassiesa tal-kultura." (p. 42) Dassine, fost oħrajn, hija "principessa tal-poeżija". (p. 42) Schmitt bhal ifakkarna wkoll f'kemm hareġ gherf mill-kontinent Afrikan f'rabta mal-oqsma tax-xjenza, tal-astronomija, tal-matematika, tal-letteratura, tal-filosofija, u iktar. F'rabta ma' dan hu interessanti d-dibattitu li jqum bejn Jean-Pierre (difensur tax-xjenza) u Éric (il-filosofu): "Il-verità tibqa' ma tintlahaqx, hlief veritajiet provvizorji m'hawnx, tentattivi ta' verità biss." (p. 51) Hemm ukoll riflessjoni dwar post Alla f'dan kollu. Huwa d-deżert li jqajjem tant mistoqsijiet, diskussjonijiet, dubji u riflessjonijiet.

Il-lessiku li t-traduttur juża meta jaqleb mill-Franċiż għall-Malti huwa xi ftit jew wisq Semitiku, anki arkajku (kliem bhal 'farandola', 'ghorma', 'imqammat', 'sadiqa', u bosta oħrajn). Interessanti l-kelma "superswieq" minflok "supermarkets". It-traduttur Malti jwasslilna sew l-idea li din ta' Schmitt hija wkoll proża deskrittiva u poetika għall-aħħar. Id-deżert jinftiehem bhala spazju ta' paradossi u kuntrasti: "Għad li ċatt, id-deżert kien jgħollina sas-smewwiet. Il-kwiekeb jiddu, tant kemm fil-qrib..." (p. 48)



It-traduttur: il-Prof. Toni Aquilina

Minn kapitlu 10 għal kapitlu 11 isehh żvilupp ewlieni: dak li kien jidher familjari jieħu postu l-perturbanti; mid-deżert bhala seher u sbuħija ngħaddu għad-deżert bhala 'għadu' kiefer. Anki l-lessiku jinbidel għal wiehed li jrid iwassal l-idea ta' twerwir, lejl u mewt. Mitluf fid-deżert, Éric, il-protagonista-narratur jahseb: "Kif setgħu termini finiti jesprimu l-infinit?" (p. 96) Is-sena meta jsehh dan hija l-1989 (dan niskopruh aktar tard fl-Epilogu): hija esperjenza tat-tip *out-of-body*, jew axxetiko-spiritwali, waqt "lejl mistiku" (p. 113) li jgarrab Éric. Huwa hawn meta l-ateju jsib lil Alla għewwa fih waqt esperjenza trawmatika, dik li tintilef fid-deżert waqt il-lejl u dak kollu li jgib miegħu. Éric stess isejhilha "estasi" (p. 100), din il-fidi li jirċievi bhala rigal. Kemm Éric in-narratur, kif ukoll Foucauld, snin qabel, jgħaddu minn "rivelazzjoni mistika" (p. 115) fl-età ta' 28 sena.

Dak li għal ċertu żmien jidher bhala vjaġġ twil fl-injot, fid-dagħbien tad-deżert, fl-aħħar mill-aħħar jispiċċa biex iwassal lin-narratur lura għall-punt tat-tluq li kien diġà x'imkien għewwa fih: l-iskoperta ta' Alla u tal-fidi, u dan f'rabta ma' dak li kien diġà garrab Charles de Foucauld.


'Lejl in-nar' huwa l-mod kif Pascal iddeskriva l-laqqha drammatika tiegħu ma' Alla, il-"leħha tal-inviżibbli." (p. 128) B'saħħitha hija l-frazi: "... hbieb Alla jibqgħu dawk li jfittxuh, mhux dawk li jitekellmu floku, jippretendu li sabuh." (p. 130) Għalhekk fl-aħħar mill-aħħar nifhmu li dan ta' Schmitt huwa rumanz intimu, awtobijografiku u spiritwali, li jittratta dwar dak li l-awtur isejjah it-tieni twelid tiegħu - li sehħ fl-1989. Inħoss li bit-traduzzjoni tiegħu għall-Malti Toni Aquilina rnexxielu jwassal sewwa dak li Éric-Emmanuel Schmitt ried iwasslilna fil-lingwa Franċiża.

## F'GHELUQ SNINI

Hallejtu wahdu d-dell tal-bierah  
mitluf ifittex il-memorji li għadhom  
ma sehħux wara 71 sena;  
dejjem wahdu issa hlief meta nżuru jiena  
kull sena fil-bidu tar-rebbiegha  
jisma' biss. It-thewdin tal-bahar  
dejjem lest għalina meta rridu.

U kemm iddum tohlom bi tfulitek?  
Il-funtana fil-ġnien tistenna t-tigdid.

JOHN P. PORTELLI



[Ritratt mill-paġna Facebook tal-Ghaqda tal-Malti, Università]

## TISLIMA LIL TONI CORTIS (1943-2025)

Żebbuġi u Malti li habb l-Ilsien Malti u l-Letteratura Maltija

Bosta kienu jafu lil Toni Cortis minhabba raġunijiet differenti, kemm f'rabta mal-qasam tal-edukazzjoni, imma l-iktar minhabba l-imhabba tiegħu lejn il-lingwa u l-letteratura Maltija. Matul ħajtu kien involut f'ħafna proġetti li għanew lill-Malti, u dan kien jagħmlu bla ħafna fanfarri. Skont l-Akkademja tal-Malti: "Matul is-snin 1992-1996 serva fil-Kunsill tal-Akkademja tal-Malti, fil-bordijiet editorjali ta' 'Il-Malti' u baqa' jkun ta' sostenn għal bosta snin. Ħa l-edukazzjoni tiegħu fis-Seminarju u ggradwa mill-Kulleġġ tal-Għalliema u mill-Università ta' Malta minn fejn kiseb il-Baċellerat fl-Arti. Kien magħruf sew fl-oqsma tal-pubblikazzjoni u l-editjar tal-kotba. Fost il-pubblikazzjonijiet li kienu fil-kura tiegħu nsibu: *L-Identità Kulturali ta' Malta* (1989), *Oqsma tal-Kultura Maltija* (1991); u *Letteratura* (1992) għall-Ministeru tal-Edukazzjoni. Ħadem mill-qrib fil-pubblikazzjoni ta' wħud mill-aqwa xogħlijiet ta' riċerka ta' Oliver Friggieri: *Il-Jien u Lil Hinn Minnu – Edizzjoni Annotata* (1988); *De Arte Poetica* (1988); *Dun Karm* (1989), *Mal-Fanal Hemm Ħarstek Tixghel* (1988) u *Il-Poeżija Maltija – Antoloġija* (1996). Lil Frans Sammut editjalu *Newbiet* (1998), *Samuraj* (it-tielet edizzjoni, 1991) u *Paceville* (1991). Kien espert fuq Dun Karm – il-Poeta Nazzjonali. Fl-2009, għall-Kunsill Lokali ta' Ħaż-Żebbuġ, ħareġ ir-riċerka ta' Oliver Friggieri, *Analizi tal-Versi tal-Innu Malti*. Fl-artiklu msemmi 'Encore għall-Innu Malti' li deher f' 'In-Nazzjon', fl-1 ta' Ġunju 1993, Toni Cortis, bir-reqqa kollha tiegħu, stabbilixxa d-data preċiża ta' meta ndaqq l-Innu Malti għall-ewwel darba – tagħrif li aktar tard ingabar fil-ktieb ta' Oliver Friggieri, *L-Istorja tal-Innu Malti – Kif Sar u xi Jfisser* (2014). Fl-2018 Toni gabar u ppubblika *Dun Karm – Ittri f'edizzjoni annotata bil-ghajnuna tal-Kunsill Lokali ta' Ħaż-Żebbuġ*. Fost kotba ohra li kienu fil-kura tiegħu nsibu, *Bioethics* (1989) għall-Ministeru tal-Politika Soċjali; *The Maltese Cross* (1995); *Is-Salib tal-Kleru ta' Ħaż-Żebbuġ* (1999); *Nies bla Sabar u Stejjer Ohra* ta' Temi Zammit (2007). Għal Achille Mizzi: *Poeżiji* (1993), *Vetrati Milwiena* (1998); *Eklissi Perpetwi* (2007) u *The Essential Achille Mizzi* (2009) – poeżiji tradotti u b'introduzzjoni minn Prof. Peter Serracino Inglott. Toni Cortis miet nhar it-18 ta' Marzu 2025 fl-età ta' 83 sena. Qatt minsi minn uliedu Sandro u Chiara, qrabathom u l-ħbieb." Joseph Borg jikteb hekk: "Lil Toni sirt nafu mill-qrib matul is-snin li kont inħabrek fl-

Ghaqda tal-Malti (Università) b'mod partikulari meta ħdimna biex jitwaqqaf il-monument shiħ ta' Dun Karm... Fil-5 ta' Settembru 2008 kont miegħu meta żorna lil Patri Mikiel Fsadni li kien ħa paċenzja bina u ffirmalna xi kotba tiegħu, fosthom l-edizzjonijiet ta' *Il-Kantilena ta' Pietru Caxaru*." Mill-paġna Facebook Każin Facebook u Banda De Rohan naqraw: "Filwaqt li kien prolificu f'ħafna oqsma b'temi Maltin, storiċi u Żebbuġin, kellu ħafna għal qalbu il-lingwa Maltija. Fil-fatt huwa kien spiss jikteb artikli interessanti fir-rivisti annwali li s-soċjetà tagħna toħroġ għall-festa ta' San Ġużepp." Ivan Said dwar Toni Cortis jikteb hekk: "Kien ħabib veru tal-ktieb Malti. Mingħajr ħafna daqq ta' trombi ta kontribut qawwi lill-iżvilupp tal-ktieb Malti f'dawn l-aħħar ħamsin sena. Kien hu l-moħħ wara l-pubblikazzjoni ta' ħafna kotba ta' Oliver Friggieri... Għal żmien kien l-editur tal-kotba li kien joħroġ il-Ministeru tal-Edukazzjoni fi żmien Dott. Ugo Mifsud Bonnici. Wara sar l-editur tal-kotba tal-Università ta' Malta fi żmien Fr Peter. Ħa ħsieb xi edizzjonijiet ta' 'Il-Malti' tal-Akkademja tal-Malti. Malti u Żebbuġi ta' vera b'imhabba bla qies għal Mikiel Anton Vassalli u Dun Karm." Mill-paġna Facebook tat-12th May Band & Social Club naqraw: "Toni Cortis, riċerkatur u studjuż b'interess partikulari fil-letteratura u fl-istorja ta' Ħaż-Żebbuġ. Fost il-kontribut li ta lis-soċjetà tagħna kien hemm l-idea tas-simpożju li konna għamilna dwar il-kult ta' San Filep. Kien ukoll l-editur ta' ktieb li ħriġna u li kien fih gabra tad-diskorsi li saru waqt l-imsemmi simpożju. Dan minbarra kontribuzzjonijiet ohra tul iż-żmien." Lil Toni Cortis nibqa' niftakru bħala bniedem umli u bi tbissima, ta' rispett kbir, lest li jgħin u jagħti daqqa t'id minn wara l-kwinti fejn jidhlu l-lingwa, il-letteratura, u l-kultura Maltija, kif ukoll bħala bniedem li iktar ta milli qala' fl-ambjenti fejn ħadem.

Ħajr lilek għażiż Toni Cortis, għax-xogħol fejjiedi li għamilt matul ħajtek, u strieh fis-sliem.


## L-ISBAH KOTBA TA DAWN L-AHHAR 50 SENA... *IT-TFAL JIGU BIL-VAPURI* TA' OLIVER FRIGGIERI

Jikteb Victor V. Vella

Meta hareg kwazi 25 sena ilu laqatni u laqitni l-qoxra tal-ktieb li kienet tikkonsisti fi stampa ta' Murillo, 'Omm u bint fit-tieqa.' Naf li jghidu 'Tigġudikax il-ktieb mill-qoxra', imma bl-isem ta' min kitbu u bil-kwadru b'kollox *IT-TFAL JIGU BIL-VAPURI* tal-Prof. Oliver Friggieri laqatni iżjed meta kont qrajtu. Hawn minn għandu idea wkoll li l-professuri ma tantx jiktbu rumanzi interessanti u eċitanti għax jaqgħu ħafna fuq l-intellwal... u fuq id-didattika... jigifieri l-idea li jgħallmu.. Ikolli nġhid li r-rumanz ta' Friggieri jiehu xehta oħra u nġhid għalija inqis bħala rumanz li jzommok taqra sal-aħħar. U iktar u iktar saħħaht din l-idea meta kont smajt li gie pprezentat bħala serje fuq it-televiżjoni.

Meta għandek rumanz li hu bbażat fuq perijodu storiku 'recenti' minhabba l-fatt li l-ambjent u l-kwistjonijiet ittrattati tant huma familjari, allura biex tohloq l-ambjent m'hemmx bżonn ta' ħafna dettalji li jservu bħala l-isfond tal-istorja. Issib ċerti dettalji li jagħmlu dan u kultant jaħbtu jifgaw l-iżvilupp tal-istorja imma jkollu nġhid li dawn id-dettalji huma l-biċċa l-kbira kkontrollati. L-istorja fiha nfisha hi storja familjari: tarbija li twieldet barra ż-żwieġ, li tintilef f'xi istitut, żwieġ sforzat biex jissalva l-krittu u forsi wkoll hajjet it-tfajla u t-tiftixa tat-tarbija li tehodna għal konkluzjoni bla konkluzjoni. Donnok tistenna wara dawk l-'avventuri' kollha li tispicca 'and they lived happily ever after.' Hekk tistenna u hekk xieraq, imma Friggieri jehodna fi triq oħra u jħallik imdendel b'xagħra sal-aħħar biex tistenna għeluq sabiħ li ma jiġrix.

Il-karattru prinċipali hu Dun Grejbel, saċerdot attiv u li jindahal fil-ħajja soċjali/religjuża tar-raħal. Lest biex jgħin lil min hu fil-bżonn avolja jidhol fil-periklu li filwaqt li llixxja ħafna intoppi fil-ħidma tiegħu spiċċa wkoll eżiljat misoċjetà, u saħansitra miċ-ċirku dommatiku u religjuż, avolja baqa' jahdem u jzomm sod mal-vokazzjoni b'ċerta dedikazzjoni. Ġralu bħall-Knisja stess meta ssograt tindahal fil-każ ta' Galileo u harqet subgħajha bħalma għamel Grejbel għax dahal fiċ-ċirku soċjali u semi-reiġjuż.



Dan kollu jiffittja fl-ambjent taż-żmien li holoq Friggieri. Iva, jintilef ftit fuq id-dinja raħlija tal-bidu tas-seklu għoxrin u l-wied, il-kampanja, it-toroq, id-dar u d-drawwiet; ambjent antik shiħ u mfisser bir-reqqa. Forsi b'ċerta reqqa żejda għal xi qarreja li jiftakru l-epoka jew ukoll li għadhom jgħixu fiha bi ftit tibdil. L-aqwa haġa hi li l-karattri jiffittjaw tajjeb f'dan l-ambjent u iżjed u iżjed fit-tema jew fis-sugġett prinċipali jew fil-ħafna aspetti tiegħu bħal nġhidu aħna l-ħajja intima raħlija, il-fiduċja tar-raħal fis-saċerdot, il-kwistjoni tat-twelid barra ż-żwieġ, kif ukoll il-ġenn tan-nies u wkoll tal-Isqof li jaċċettaw u jaslu biex jiġġudikaw kif jaqblilhom u kif jidhrilhom. L-ambjent forsi tbiddel ftit imma dawn li semmejt għadhom magħna. Ħarsa lejn l-aħbarijiet jagħtik li tasal għal din il-konkluzjoni.

Il-personaġġi prinċipali barra Dun Grejbel u Susanna huma Arturu li mbaġhad iżżewweġ lil Susan, u l-familjari ta' Susanna u ta' Arturu li permezz tagħhom u minhabba fihom l-awtur jagħti ħarsa fonda lejn il-kuntrast tal-ħajja raħlija bejn is-sinjur u dawk li għandhom inqas. Il-holqa tar-raħal hi s-saċerdot, avolja jagħtik x'taħseb li seta' għamel iżjed biex jeduka lill-parruċċani bi priedki u l-bqija u kkoncentra bħala 'huttab' bejn il-personaġġi. Fl-istess hin dan in-nuqqas sewa għax hemm il-biża' li rumanz bħal dan jaqa' fil-linja didattika u jtellef u jxellef l-idea ta rumanz.

Rumanz, dramma, jew tragedja. Iva, jgħid storja bil-personaġġi b'kollox. Imma l-importanti hu li johloq ukoll misteru: jistaqsi mistoqsijiet li mhux bilfors jirrispondihom

jew jipprovdri risposta fil-kitba stess. Bhal, ngħidu ahna, id-dramm ta' Macbeth li jhallik bil-mistoqsija: fejn tista' tasal l-ghira jew l-ambizzjoni? Fil-każ ta' dan ir-rumanz hemm il-mistoqsija l-kbira: għaliex l-innoċenti għandu jsufri? Għaliex sacerdot ideali li għamel opra tajba għandu jispiċċa 'eżiljat'? Li ggħib magħha mistoqsijiet oħra bhal: għaliex dak li suppost jifhem is-sitwazzjoni u jagħder u jaċċetta juża l-poter biex jimxi mal-folla, avolja l-folla tmur zmerċ? Dawn huma mistoqsijiet li jqajmu interess u kurżità u jtellghu r-rumanz 'il fuq mill-kitba u mill-istorja. Il-letteratura sabiha mhux għax toffri risposti għall-mistoqsijiet dwar il-ħajja imma għax tohloq il-mistoqsijiet li jgħegħluk taħseb fuq il-ħajja, fuq l-ambizzjoni, fuq il-qawwa tal-folla avolja bbażata fuq ir-ramel u fuq bniedem li jimxi magħha. Dan hu li jtella' storja 'l fuq mill-istorja u jagħmilha biċċa letteratura.

L-iżvolgiment tal-plot jgħin, kif jgħin ukoll l-istil tal-kitba li f'dan ir-rumanz hu ċar, mexxej u realistiku, speċjalment fil-bilanċ bejn it-tpaċċiċ u d-deskrizzjoni. Id-djalogu hu realistiku tant li kultant taħseb li qiegħed tara u tisma' tragedja fuq palk fejn il-protagonisti jiddiskutu u jiddeskrivu s-sitwazzjonijiet u d-dubji li holqu huma stess jew ġew wiċċ imb wiċċ magħhom.

L-aqwa parti tar-rumanz hi l-istorja, hi x-xibka ta' nies li jinqabdu jagħmlu xi ħaġa. Imma biex isir rumanz letterarju jrid iqajjem riefnu żgħir jew kbir ta' ideat profondi fuq il-ħajja. Fil-każ tar-rumanz ta' Friggieri l-istorja thallilek jew iġġieghlek taħseb mhux fuq il-kavallieri u l-iskjavi tagħhom imma fuq il-ħajja preżenti, għax meta taqrah u taħseb ftit fuqu ma tistax ma tammirax elemnti umani li hemm dejjem magħna bhal, ngħidu ahna, li t-tajjeb isofri; li l-merħla ma tantx tagħti kas tat-tajjeb u s-sewwa; li t-tajjeb irid ibati biex jiddefendi ruħu; li t-tajjeb ftit li xejn isib għajnuna li tiddefendih; li, iva, nipriedkaw jew nammiraw il-ħniena, imma mhux faċli napplikawha jew nipprattikawha.

F'dan ir-rumanz Friggieri jiehu rokna tal-ħajja f'rahal żgħir u fih jagħzel erba' jew ħames individwi u jpoġġihom taht il-lenti, speċjalment wiehed jew tnejn li huma l-protagonisti, u fuqhom jibbaża storja ċara u komuni fuq il-ħajja. L-istorja suppost li ġrat mitt sena ilu, imma bit-tfassil tagħha għadha u tibqa' relevanti u ħajja għax l-awtur mess kordi li għadhom jindaqqu u jinstemgħu. Bil-lingwa li uża u bl-istil tal-kitba l-awtur holoq wiehed mill-isbaħ rumanzi tal-lingwa Maltija li jista' jiehu post fil-letteratura globali bl-unuri. Bħall-inbid li jimmarka, *IT-TFAL JIĠU BIL-VAPURI* jhallilek toghma u jqanqallekk hsibijiet li mingħajr ma trid tipprowa tapplika għall-ħajja tiegħek stess.

## LIL KARMENU VASSALLO

Poeta, Kritku, Awtur.

Ħadd forsi ħliefek ma jaf daqsi w bħali kemm swielna dmugħ u mrar ġmiel iż-Żgħożija; kemm, biex doqna ftit ferħ, xrobna kwies t'għali; u kemm, għal ftit tagħlim, rajna tbatija.

Illum li fl-art ħadd għajrek ma baqaghli, ja habib li saħhartni għall-poezija, nixtieq kieku nitlobok issemmagħli l-għanja ta' darba - l-għanja tat-tfulija.

Min ma jixtieqx mill-ġdid jitgħannaq magħha? Isbaħ minnha ma hawnx! Kulhadd jixtieqha bl-ishra, bl-ilwien u bl-innoċenza tagħha.


Le, Poeta żagħżuġ, tiċhadx tgħanniha mill-ġdid dik l-għanja daqs il-balzmu wtieqa, li min johlomha wkoll jitgħaxxaq biha.


## KELINU VELLA HABER

Karmenu Vassallo kien habib kbir ta' Kelinu Vella Haber u flimkien kienu għamlu xi żmien jistudjaw u novizzi mal-MSSP fir-Rabat Malta. Skont Kelinu, Karmenu kien iffissat li kien ikrah wisq. Fl-1942 Kelinu kiteb sunett lil K. Vassallo u bih kien ha l-ewwel premju. Dan kien deher ukoll fil-*Pronostku Malti*, tal-1942.

Il-Kumment tal-membri tal-Ġurija dwar dan is-sunett kien dan: "Il-poezija li ħadet l-ewwel premju, għoġbitna mhux biss għall-ħeffa tar-ritmu, imma wkoll għan-nisġa mżewqa tal-ħsieb li jzejjinha. Il-ħsieb jiġri sabiħ u bla xkiel mill-ewwel sal-aħħar vers. L-iktar fl-ewwel żewġ strofi li huma maħdumin bis-sengħa kollha tal-poezija. Jidher li f'dan is-sunett, ħadmu fih il-moħħ u l-qalb."

[Ħajr lil Frances Arpa, bint Kelinu, għall-poezija, tagħrif u ritratt.]





## BIDU ĠDID

Novella ta' Joe Axiaq (L-Awstralja)

I

Luka mexa b'pass mgħaġġel biex jilhaq il-ferrovija tad-disgħa, qabel l-istazzjon ikun ippakkjat bin-nies jgħaġġu lejn l-uffiċini. Kien nesa li nhar ta' Ġimgħa, wara l-Covid, hafna haddiema kienu għadhom jaħdmu mid-dar u ma kellux għaliex jinkwieta. Hlief nofs tużżana nies ma kienx hemm. Anke l-hwienet tal-kafè kienu battala.

Daħal f'hanut żgħir u ordna kafè iswed u biċċtejn ħobż mixwija. Kien għadu ma ha xejn dik l-għodwa. Kellu toghma li kienet iddejqu. Lanqas xawer suret in-nies ma ha. Hwejġu kienu mdellka. Kellu seba' mitt sena sakemm jasal il-flett tiegħu, u jinhasel hasla u jbidel hwejġu minn fuq s'isfel. Imma kellu bżonn belgħa kafè u xi haġa tal-ikel.

Halla lil Sandra fis-sodda, tohlom il-holma li twebblet biha. Hu kien parti minnha. Kien għamel ġimgħa magħha fl-appartament, joħorġu, jieklu u jorqdu flimkien, waqt li Marku kien fuq xogħol 'il bogħod mid-dar.

Marku u Luka kienu kuġini. Kienu qishom ahwa, dejjem ma' xulxin. Kien Luka li ltaqa' ma' Sandra l-ewwel darba u beda joħroġ magħha. Sakemm mingħajr ma jaf kif u għaliex, sab li Sandra u Marku kienu qegħdin joħorġu flimkien, minn wara dahru. Spiċċaw jizzewġu. Luka lanqas biss mar it-tieg tagħhom. Kien irrabjat għal Sandra, u aktar u aktar għal Marku, li kien iqisu bhala huh. Ghaddew is-snin, u ċ-ċirkustanzi tal-familja regġhu laqqgħuhom flimkien u bdew jitkellmu, mingħajr kunfidenza żejda.

"Irrid inkellmek," qalet Sandra lil Luka fil-funeral ta' missier Marku, "agħtini ċempila meta jkollok siegħa kwiet," u għaddietlu n-numru tat-telefown tagħha bil-kwiet.

Luka ltaqa' ma' Sandra f'restorant żgħir ta' lukanda, fejn kienu jhobbu jiltaqgħu meta kienu joħorġu flimkien. Kienu qishom iż-żewġ namrati, meta kienu jafu lil xulxin sewwa. Tkellmu dwar il-wegħhat, u dak li ma qalux lil xulxin meta nfindu, u l-kliem wassalhom fejn kienu qegħdin f'hajjithom.

"Irridek tgħinni Luka. Taf li nhobbok. Taf li għalkemm ma' Marku, int dejjem bqajt f'qalbi. Irrid tarbija. Tarbija

mingħandek," qalet Sandra.

Luka nhasad għal dan il-kliem.

"Hemm Marku issa... Ma rridx inwegġgħu kif għamel lili. Wara kollox għadni nqisu bhala hija, avolja ttradieni."

"Marku ma jistax ikun missier. Ma jistax jagħtini tfal..."

"X'igifieri?"

"Marku ma jistax ikollu tfal. Naf x'qiegħda ngħid, jien ners. M'hemmx għalfejn nidhol f'hafna dettalji. Imma int tista'... Lil Marku tgħidlu xejn. Jibqa' kollox bejnietna. Meta jkun 'il bogħod mid-dar fuq xogħol, ejja aghmel ġimgħa fl-appartament tagħna. Nghaddu ftit granet jien u int, bhal meta konna namrati..."

II

Luka għaġġel biex jilhaq il-ferrovija tad-disgħa. Kien ilu li dalam. Kellu seba' mitt sena sakemm jasal il-flett u jinxtehet fis-sodda. Kien ltaqa' ma' Marku fil-pabb, fejn kienu jiltaqgħu, meta kienu għadhom żgħażaġħ moħħ ir-riħ, qabel jgħaddu l-lejl f'xi diskoteka jew najtklabb. Diġà kienu ltaqgħu u tkellmu drabi ohra, wara li kisruha ma' xulxin. Luka hafer lil Marku talli ttradieh, għalkemm il-wegħha halliet il-marka tagħha f'qalbu.

"Rid inkellmek," qallu Marku, jixrob il-birra b'nofs qalb, "se nitlobok favur kbir... Ahsibha, qabel tikkommetti ruhek..."

Luka warrab it-tazza li kellu quddiemu, u hafer f'għajnejn Marku. Il-kisra mhassba f'għajnejn sieħbu, kienet qiegħda tinkwetah.

"Ġara x'gara bejnietna, id-demmm qatt ma jsir semm. Ahna trabbejna bhal ahwa, u hbieb fl-istess waqt. Qed tinkwetani...", qallu Luka wara pawsa twila.

"Marid. Ninsab marid sewwa...", qallu Marku, mingħajr ma qagħad idur tal-lewża, "wara tant snin, se jkolli t-tarbija li xtaqt. Sandra u jien se jkollna tarbija... Kont fis-seba' sema. U issa t-tabib qalli li għandi marda terminali. Ftit xhur ohra baqagħli. Lil Sandra m'għidtilha xejn. U nitlobok biex iżzomm kollox bejnietna. Ma rridx li Sandra tinkwieta u tiflef it-tarbija. Li qed nitlobok huwa li teħodli sieħb ibni. Naf x'raġel int, u żgur tkun missier tajjeb għal ibni..."



III

L-accident tal-karozza kien wiehed ikrah. Luka mar jara lil Sandra l-isptar.

“Marku tilef hajtu mal-habta,” qaltlu, “u jien tlift lit-tarbija,” qaltlu Sandra, b’ghajnejha fil-hofra, ma tiflahx tibki aktar, u b’kisra mahnuqa f’lehinha.

“Imma x’gara? X’gara sewwa? Ghax l-ahbarijiet tat-televixin jghidu mod u l-gazzetti jghidu mod iehor,” staqsieha Luka, izommilha jdejha.

“Ma nafx. Lanqas jien ma naf sewwa. Dan l-ahhar kien beda jhawwad. Jinsa l-affarijiet, irid jibqa’ fis-sodda, ma jridx imur ghax-xoghol. Ghidtlu jmur jara tabib. Ma riedx. Kien qed isuq, u f’daqqa wahda baqa’ diehel f’sigra. Triq vojta... Lanqas kien hemm karozza wahda, jew xi haqa li setghet ittellfu. Spiċċajt wahdi Luka; m’ghandi lil hadd.”

Luka baqa’ jhares lejn Sandra. Qatt ma kien raha hekk. Kien hemm mumentu f’dawk il-waqtiet, li fakkru lil Luka meta kienu jittkellmu dwar il-futur, li jista’ jkollhom flimkien, qabel ma bdiet tohrog ma’ Marku.

“Nibdew mill-gdid Luka,” qaltlu Sandra, meta Luka baqa’ ma qal xejn, “nerggħu nibdew mill-gdid. Int wahdek ukoll... Dejjem kien hemm xi haqa speċjali bejnietna.”

Luka baqa’ b’halqu magħluq izomm id Sandra. “Allura x’tghidli?” qaltlu meta baqa’ ma qal xejn. “Għax kelli pjanijiet oħra. Poġġejt il-flett għall-bejgħ. Wara l-Covid, l-affarijiet inbidlu. Ix-xogħol ma tantx għadu importanti. Mentalment inħossni għajjien, u nixtieq ambjent u bidu gdid. Irrid immur f’pajjiżi fejn qatt ma mort, nitkellem ma’ nies li ma nafx, niltaqa’ ma’ nies għodda, infittex lili nnifsi, niskopri min jien...”

“Stenna ftit iehor,” qaltlu fil-pront Sandra, “stenna sakemm infiq u nerqa’ nqum fuq saqajha. Irrid niġi miegħek...”

**THALLUX ID-DEMM ITIR**

Is-shab ingama' sieket bhall-ihirsa ifettaq u jindiehes gol-imsieraħ, u intom mingħalikom li f'did-dirsu toħorgu ndaf mill-hasla bid-demm fieragħ.

Fil-hamba tghaddi Ċensa, tmidd passiha, imħallsa mill-hakkiema trijonfali; waqt l'intom u l-għedewwa mistohbija għodod mixtrija lkoll, b'holm li għad jagħli.

Mill-maqjel tal-ilsiera qumu mgħaddba u farfru d-driegħ imxekkel, mill-ġjufija; hajjin f'oqbra tal-massa sfajtu mwaddba

Thallux id-demm itir, halli jitpaxxa min ghax setghan, qed jghakkes id-dghjufija; inkella l-paci ddub u l-holm jisfaxxa.

**THERESE PACE**  
(Minn *Arpeggi*, 2003)

**IL-BAĦNAN T'ALLA**

Ghammar il-Mulej fostna, u ta raġun lit-tfal:  
"Irridu nkunu bħalhom"  
Huma kelmiet wisq tqal.


Hu, lin-nies kbar ta' žmienu widdibhom bl-ehrex kliem:  
Fl-unuri m'hemmx il-paci,  
mhux fid-dekor is-sliem.

Qala' tmaqdir bil-bosta,  
il-bniedem sar li falla...  
Waqgħuh għaċ-ċajt, beżqulu,  
laqqmuh "il-baħnan t'Alla".

Min bħalu jhobb, jitqarraq,  
ta' hajtu jitlef l-għan,  
ghax jagħti lili nnifsu,  
f'imħabbtu jsir baħnan.

U min lest jilqa' kliemu  
biex jghix twemmin qalil,  
jitqies f'xi ħin jew iehor  
bil-kejl tan-nies "fidil".

**J.W. PSAILA**  
(Minn *Graffiti f'Gerduf*, Pubblikazzjoni Bugelli, 1993)



## WARA L-KILOMETRI, POEZIJI TA' JONATHAN BALZAN

(Il-ħames ġabra ta' poeziji. Pubblikazzjoni ta' Jonathan Balzan, b'introduzzjoni ta' Dr Patrick Sammut, 90 paġna)

### Riflessjoni ta' Tarċisju Zarb

Għax wara li l-bniedem ikun terraq u mexa u ġera mili u mili ta' mili f'toroq li fihom ikun iltaqa' ma' qagħdiet stramani, daqskemm ta' kuljum, jiġu dawk il-waqtiet li fihom jieqaf. Jehmed. U f'dik il-waqfa. F'dik il-ħemda. Il-lehma tirbħu. U r-rebħa tagħha twasslu biex jikteb u jikteb u jikteb.

U l-kitba tkun imdawla b'għadd bla tarf ta' riflessjonijiet dwar dil-ħajja xintillanti daqskemm imwiegħra li fiha jkun terraq u terraq u terraq. U l-waqfiet f'dal-mixjiet iwassluh biex jagħraf bħal qisu f'lamp, f'lamp, f'lamp il-ħajja u t-traġettoriji tagħha.

Għax issa, il-pinna ħarkiena tkun tista' tlaqqgħu ma' qiegh qieghu – il-qiegh ta' dawk il-konverżazzjonijiet muti għaddejjin bla heda ġewwa fih. U li issa, jgħidulu. Issa trid tieqaf. Issa, trid tieqaf u tiktibna. Għax ahna jisthoqqilna l-perennejta. Il-perennejta grafemika. Tal-kitba.

U l-poeta għaddej lehgien iqammas mal-wesgħat bla tarf tal-itinerarji ta' dan il-globu jieqaf u jikteb. Għax kull fejn mexa. Kull fejn' terraq u tellaq ra, mess, xamm, sema' u ħass it-tegħim viżiv ta' dak il-fenomeni li ahna nsejħulu poezija.

Dawk il-waqtiet meta nwaqqfu l-ħsieb mill-fluss għaddieni tiegħu u nagħtuh bixra li magħha nkunu nistgħu nerggħu niddjalogaw. Nitkellmu magħha u nġhidu nimirħu fil-murmurji ta' ġo fina.

U waqtiet jiġri li jissucciedu hwejjeġ li jagħtuna nifs li jgħollina 'l fuq u jagħtina l-ħajja, filwaqt li drabi ohra jiġru hwejjeġ li jnizzluna 'l isfel, fid-dagħbien. Waqtiet niltaqgħu ma' dik il-lehma li tirruxxixxana, filwaqt li drabi ohra niltaqgħu ma' dik il-lehma li tghattanna. U hawnhekk, ir-riflettatur ħallih inizzel bid-dehwa msensla sa qiegh ruħu l-versi tiegħu.

U l-versi tiegħu huma bla tmiem, anke meta dawn il-versi huma qosra. Huma koncizi fil-bixra viżwali tagħhom. Huma

mimlija tama, anke meta dawn jehduh 'l isfel fid-dagħbien u jehduh lil hinn minn dak li jogħgħbu u jsostnih.

Għax, ohroġ il-għaġeb anke l-elegija. U anke d-dillierji li waqtiet jissieheb/nissieħbu fihom, fihom il-ħajja li tixprunah biex jikkomponi. Għax fl-istess kompożizzjoni hemm l-istess ruħ. Hemm l-istess ġerrej tal-kilometri. Anke fl-istess toroq qosra ta' dawn il-lehmiet li fihom jissieheb jew jispicċa taht it-toqol tagħhom.

Għax hekk u hekk biss ikun poeta. It-terrieq... il-ġerrej dejjiemi li jħuf iljieli u nhariet immexxi minn din il-lehma li tilma l-hin kollu. U meta t-triq tinħass tqila u iebsa, hemm iċ-ċans li din tiegħu tinħass aktar u dejjem aktar.

U din tal-poezija ssir wisq aktar minn musbieħ li jsostnih fl-iljieli u l-jiem mudlama ta' dan l-itinerarju. U f'din l-itinerarjetà, il-poeta jieqaf u jahtaf l-ewwel rifda li tista' tirdih biex jikteb u jikteb u jikteb.

U Jonathan Balzan huwa sewwa sew dan l-esseri. Huwa l-esseri ħassieb u riflessiv, li għalih il-vuċi poetika hija l-vuċi li ssostnih u tissusstih. Hija dik il-vuċi li tghidlu: Inti teżisti u teżisti b'mod sabiħ u uniku. B'mod reżiljenti. B'mod li tista' tirded u tintrifed. Fil-mixja tiegħek inti tista' tasal fil-wesgħat bla tarf daqskemm bl-għoljiet u l-qċaċet li jinħassu li ma jstgħux jintlahqu. Għax anke meta inti tkun mgħattan, jew il-madwar ma jkunx qieghed jiffjorixxi jew meta saħansitra tirbaħ l-elegija, inti għandek ġo fik dan l-elizir li jsostnik u jsostnik b'saħħa.

U fid-dawl ta' dan kollu wiehed jista' jifhem, jagħraf u jintuwixxi qagħad mentali, sparkjaturi ta' emmniet, xewqat, sensazzjoniet u emozzjonijiet kif jidher minn dawn l-istanti

poetiċi fejn niltaqgħu ma' konfratija miexja bil-ktajjen tal-penitenza u fl-istess ħin nisimgħu l-ħoss kaxkar tqil, li l-poeta jqabblu mad-dnub mistur fil-qlub. (p. 1) Niltaqgħu ma' vuċi poetika li tħossna dghajfa u tturmentata, imma sadattant tibqa' tissara biex forsi tintlibes lura dak li tnezzgħet 'f'sekonda ta' ħin'. (p. 10).

U sadattant matulkom ja snin, jiġu waqtiet meta hekk kif tqum din il-vuċi intimistika tħossna ddolorata u mifxula għall-aħħar fit-tiftixa tagħha għar-raġuni jekk hija kinetx se tghix fit-tul. (p. 11) Sakemm imbagħad jiġu granet, li fihom din l-istess vuċi bħal qisha tkun trid tiddeċiedi li ma tibqax fuq din l-istess linja ta' tihsib u tghid lilha nnifisha li ma tridx tikteb aktar riflessjonijiet poetiċi, imma fl-istess din l-istess vuċi taf li hija din l-istess mistoqsija li hija l-pern ta' din l-istess għibda għal-lehma. (p. 25)

Issa jiġri li mhux kull lejl iġib miegħu l-mistrieħ li wiehed ikun jistenna, u għaldaqstant quddem dan l-istat ta' fatt, il-vuċi konverżazzjonali intimistika tal-poeta ma tistax ma tikteb u tghid: Il-lejl battal min-nghas / jimtela biss / bir-riħ diehel / imfellel / mill-ventilaturi / jghoddli / il-minuti mas-siġhat. U dawn il-linji, il-poeta jgħammidhom bit-titlu ta' *Transizzjoni*. (p. 30)

Jiġri wkoll li jkun hemm waqtiet meta l-ħajja ma tidhirx ħlief f'termini ta' kalċi mimli morr (p.31). U f'dan it-trapass ma jonqsux poeziji elegjajki bħal meta l-poeta jitkellem dwar il-mewt u jikkwalifikaha ħala "riġal l-għajbien", bil-konnotazzjonijiet kollha li wiehed jista' jorbot ma' din l-espressjoni, fil-poezija *Tinkini* (p.38) U sadattant il-qalb tibqa' tħabbat, imma kif isostni l-interlokutor innifsu: tghodd biss / dejjem / dik li jmiss. (*Qalbi*, p. 39)

U f'din il-mixja jkun hemm waqtiet ta' qtigh il-qalb, u waqtiet ta' qtigh il-qalb iswed, kif bħal qisu hemm issuġġerit fil-poezija *Madwar għonqi* (p.59), imma din is-swidija bid-ldam li għib magħha, jista' jiġri wkoll li din tixxebbah ma' tarbija rieqda (*Hallih*, p. 61).

U l-ħajja sadattant tkompli bħal qisha ddetata minn qagħdiet varji, kif jidher fis-sakra zbruffata, li l-vuċi poetika ħassitha li kixfitlu l-melankoniji li xejn ma kienu għadhom itaffulu n-nostalgiji. (p. 65) U sadattant kull individwu jstenna l-partenza. (p.67) Imma sadattant ukoll is-skiet ġo qalb it-terrieqi jibqa' jfur minn buqar qalbu, ixerred għajjieta u jimla l-paġni li huwa jqishom bħala vojta fil-ktieb ta' ħajtu. (p. 74)

U f'dan id-dawl ta' titriq, mixi, ġiri u waqfiet li huma l-qagħdiet intimistiċi-meditattivi ta' Jonathan Balzan, aħna jirnexxilna niehdu idea, u wisq aktar minn idea, ta' *forma mentis*, u wisq aktar minn *forma mentis* ta' poetiċità riflessiva ingastata f'qiegħ din il-personalità – personalità li għaddeja l-ħin kollu tittributarja minn naħa għal oħra, itterraq fid-dinja ta' qiegħ l-ajsberg ta' moħħna, filwaqt li tirrifletti dwar il-mistoqsijiet il-kbar tal-eżistenza.

U dan Jonathan Balzan jagħmlu b'espressività istantanja li tiġbor bis-saħħa tal-veikoli stilistiċi b'mod speċjali dik tal-metafora, il-qagħdiet varji tal-vuċi poetika tiegħu quddiem ir-realtajiet li huwa jaffaċċja jum wara jum mhux biss fid-dinja tal-madwar, imma wisq aktar fid-dinja interpretattiva tiegħu



Jonathan Balzan  
[Ritratt: mill-paġna Facebook]

– dinja ta' sensitività, li jirnexxilha permezz tal-lingwa tagħti lewn anke lill-aktar ħsus suwed li wiehed hemm iċ-ċans li jiltaqa' magħhom f'dan l-itinerarju li nġidulu ħajja.

*Wara l-Kilometri* ta' Jonathan Balzan hu wisq aktar minn ktieb ta' poezija. Huwa ktieb li fih wiehed il-qarrej ikun jista' jissieheb miegħu nnifsu permezz tal-vuċi ta' esseri ieħor biex jirrifletti dwar l-istess eżistenzjalità tal-ħajja – eżistenzjalità li tinghex sewwa sew billi wiehed jirrifletti u jitkellem u jaħseb dwarha. Imsaħħa mill-fidi, din il-ġabra poetika ssahħa ukoll lil kull min jiġi f'kuntatt magħha. Għax din hija ġabra ta' esperjenzjalitajiet herġin bħal qishom fi fluss ninn sensitivitajiet ta' esseri li jifhem, jagħraf u jikkuntemplu dwar din il-fenomenoloġija għaddiena li nġidulha ħajja, u hekk waqt li jkun qiegħed jirrifletti huwa jiġi f'kuntatt mas-sotterran tal-istess hsebijieta, u minn haw' ikun f'qagħda li johloq id-djalogi personalizzati tiegħu.

B'dan il-mod il-poeta u l-poeziji jsiru żewġ kompanji li jimxu id f'id jiehdu r-ritratti ta' xulxin, hekk kif immaġni tinholoq minn immaġni oħra tpingi mill-madwar u mill-istess innifsi poetiku l-qagħda riflessivament-intimistika ta' poeta, li għalih l-akkumpanjatriċi tiegħu – il-poezija – tifhmu, tagħrfu u tagħtih widen, għax hija ssir l-istess alter egu tiegħu, alter egu li miegħu huwa jkun f'qagħda li jberrah lill-istess innifsi tiegħu.

B'dan il-mod il-kilometri, din id-darba mhux wisq dawk fiżiċi, imma dawk fil-psikoloġija tal-qiegħ u fil-fjoritura poetika tagħhom isiru l-aqwa u l-eqqel u l-ifned kilometri li Jonathan Balzan jista' jagħmel, b'ħila, konsistenza u saħansitra b'emergenza ta' min għalih il-poezija hija l-istess xenarju intimu tiegħu, li hu jixtieq jiskopri, permezz ta' din it-tip ta' testwalità.

Nawgura lil Jonathan Balzan aktar kilometri, kilometri li jsaħħu u jagħtuh dejjem sostenn ġdid. J'Alla l-ġid u s-saħħa.



## ID-DJALOGI TAX-XJUHIJA

Kitba ta' Philip Borg

Minn ewl id-dinja fix-xjuhija jinstemgħu iktar l-aħħijiet mill-uffijiet. Jew jindaqqu t-tnejn indaqs, qishom varjazzjoni fuq it-tema li, bla ma nafu, nikkomponu kuljum ahna stess. Sahansitra meta niltaqgħu ma' min hu tamparna, id-diskors qisu jdur waħdu fuq il-listi tal-pirmlu li qed nibilgħu. Biex invarjaw, nirrakkuntaw meta kellna l-aħħar appuntament l-isptar jew meta jmissna dak li ġej. Erhilna nilagħbuha tal-esperti nippronunzjaw kliem modern ta' CT Scan, MRI, myHealth, demenzja, fiżjo jew psiko terapija u kliem ieħor ta' skoperti riċenti fix-xjenza medika.

Jekk mhux kollha jfissru fejqan, iwasslu għall-kura, jew itaffu t-toqol. U t-tabib li jolqtok malajr tagħmlu professur. Ukoll jekk l-aħħar li resaq qariib kattedra fl-awla kien meta ggradwa tabib għoxrin sena ilu! Imma la laqtek allura bravu, u għalhekk professur. Titlu komdu flok konsulent jew speċjalista.

"Min qed jarak... x'jismu l-professur?"

"Mingħalija xi haġa Baradić jew Badarić, xi haġ'hekk, għax barrani, imma sibtu jifhem."

"Iwa, dak isemmuh. Wiehed twil, għajnejh żoroq. Ir-raġel t'ohti jfahhru hafna."

"Darba għadu rani s'issa. Ikollu ners fuq tagħha miegħu, qisha tikkmanda iktar minnu."

"Hekk qalli hatni. Imma għall-inqas jeżaminak hu, mhux jibgħat tabib student jara n-nies...."

"Minn daqshekk veru, għax hemm minnhom mank ikollhom sabar jarawk jekk ma tkunx mort tarahom privat qabel!"

"Tassew jarawk, imma mank iharsu lejn wiċċek meta jkellmuk, qisek numru għalihom!"

"Iwa, hekk ngħid ukoll, xi wħud minnhom jarawna qisna flus mhux nies..."

"Imma ejja nammettu li hemm ħafna li huma tar-ruħ ukoll."

"Minn daqshekk veru u mnalla jkunu huma msieken!"

Id-djalogu jkompli jdur bejn l-uff u l-aħħ. Min jiddeskrivi l-uġiġh qisu qed jirrakkonta xi bravura, u min itaqtaq fuq ir-riċetti li illum saru jidhlu fis-sistema diġitali... anki dik komda, imma għal xi wħud tqila biex tifhimha. U trid tmur thallas tabib biex jaqralek u jfissirlek ir-riżultat...

Kultant ninstemgħu qisna sirna professuri meta nippruvaw infissru l-mediċini tal-qalb, jew tal-kliewi jew taz-zokkor. Ngħidulhom pirmlu. Għall-Għawdxin pinuri. Minn mohħna jgħaddu bħal filmat il-kaxex jew listi li jkollna fuq xkaffa jew f'xi kexxun fil-kċina. Miskin min imisshomlna minn kif inkunu ħallejniehom fl-ordni li nifhmu ahna. Imsieken iktar jekk ninsew ahna stess. Iwa hej, kapaċi niftakar kif kont ilwejt għarqubi meta ppruvajt niżżattat nagħti xi daqtejn ballun qabel nidhlu l-iskola sittin sena ilu, imma nithawwad biex niftakar sew liema pirmlu ħadt dalgħodu jew liema jmiss illejla. Uff ieħor u uff ikbar għax ma rridhomx jaħsbu li nsejt. Għax malajr jitfaċċa t-titlu tal-kundanna - id-demenzja!

Inserrħu rasna għax illum kważi l-pirmlu kollha b'xejn, forsi rasna tant mistrieħa li nittraskuraw il-ħin meta suppost neħduhom. U jekk xi ħadd ifakkarna, nuru kemm ahna bravi u nippretendu li r-riċetta nafuha bl-amment... "Tindaħalx, għadni ma bloqtx, naf x'jien nagħmel!"

Ta' madwarna ma jgħiduhix imma jqisuna biżbetiċi jew li 'għandna alla għalina'. Għax ir-ras iebes u s-supervvja insibuhom bħal tarka li tagħmilna - mingħalina - indipendenti għal kollox.

Sikwit isemmulna s-solitudni. Ngħid għalija sikwit naħseb li l-kwiet madwari jwennisni. Ma naħsibx li widnejja marru, għax kultant nisma' sew. "Madonna, dak se jaqa', għidulu jżomm ma' xi haġa meta jimxi... U neħhulu dawk it-twapet għax se jkunu l-kaġun li jispiċċa b'idu fil-ġibs..." Nismagħhom ingħid! Bħal xejn ma jaħsbux li widnejja bonswa hux! Imma mbagħad dlonk igedwdu xi haġa minn taħt l-ilsien, qishom apposta biex forsi jirrasenjawni li m'għadnix nisma' sew, u nibda niddubita lili nnifsi u ma niżżattatx iżżejjed.

Imma mbagħad jidilkuna bil-kelma 'anzjani' flok 'xjuħ' biex taparsi ma xjaħniex. Kif tgħid kemm għandek snin, taparsi jfarrguk, "Imma allajbierek ma jidhrulekx!" It-tweġiba pronta "Imma hemm qegħdin!" bħallikieku s-subkonxju jrid jilludina li tassew ma nidhrux li xjaħna! Donnu l-kelma romanza tegħleb dik semitika, imma l-età mhix narrattiva imma snin reali li jingħaddu f'għaxriet u għexieren.

Jew għax 'anzjan' tinstema' mellisija, qisek tomgħodha b'iktar hlewwa. Aktarx li għalhekk ukoll inħolqot il-frazi "anzjanità attiva" għax tant tjebet is-saħħa fi snin itwal, li x-xjuħ kapaċi jibqgħu jaħdmu wara l-età statutorja tal-pensjoni. Hi x'inh, illum saħansitra Il-Ġnus Magħquda adottat il-ħsieb ta' Abraham Lincoln, "Fl-aħħar mill-aħħar



mhumieix is-snin fil-ħajja li jghoddu imma l-ħajja fi sninek!" F'dan kollu hemm it-taħlita, suppost armonjuża, bejn il-ġisem u l-moħħ, is-saħħa u l-ħsieb. Hija taħlita li nħobbu nsejnhulha 'maturità' għax fiha ġabra ta' esperjenzi u tagħlimiet. Imma fiha l-kuntrast ukoll bejniethom - l-għejja, il-mard, it-tikmix u d-dipendenza, anki biex naslu għall-appuntamenti l-isptar!

Kollox ma' kollox, ix-xjuhija hija l-użin, sikwit kalat, ta' tbissim u dmugh fis-somma tas-snin li għexna bit-tama li meta nikbru u nghejjew ningħataw il-premju tal-mistrieħ. Jew għallinqas, l-għożża ta' min rabbejna u rnexxa, jew ta' min ħarab minn idejna biex kiber iżżejjed u jrid jgħalliem 'il ommu tbenen.

Hi x'inh, xjuhija jew anzjanità, iwassluni biex nifhem aħjar sentenza li darba lissnet l-attriċi Taljana Anna Magnani li misset tant qlub: "Meta nixjeh tghattuli ebda tikmixa, għax kull waħda tfisser tagħlima!"

U jekk irrid negħleb it-toqol tal-għeltijiet kollha, niftakar li l-ħajja hi sekwenza ta' staġuni, u għalhekk nimtela bil-ħajr li wasalt fl-aħħar staġun. Anzi, nitfarraġ bit-tqabbila tal-poeta Pollakk Stanislaw Jerzy Lec tas-seklu li għadda: "Iż-żgħożija hi don tan-natura, imma x-xjuhija opra tal-arti!" Naħseb li wiżen sew silta mid-djalogu tal-ġharef Seneca: "Ibqa' zomm il-ħeġġa taż-żgħożija biex tużaha aħjar meta tixjeh!"

Kos, tliet persunaġġi ta' epoki differenti, imma bl-uffijiet u l-aħħijiet kollha, id-djalogu jkompli għax l-għerf tal-ħajja ma jixjeh qatt!

## BĦAL VAGABOND

Waqt li mmelles qattus tat-triq  
li qabeż f'hoġri,  
inhares fghajnejk imžeġġa jifluni, isaqsun;  
għajnejk donnhom ċiniċi  
li ilhom ħafna snin ma jifhmunix,  
ma jhobbunix...

Waqt li mmelles dal-qattus,  
inwieġeb bis-sabar għal ħarstek iebsa  
u nipprova nfissirlek bla kliem  
li bħal dal-annimal xewwiell jien ukoll  
bosta drabi inqisni wahdi, minsija, mingħajr kenn.  
Iżda bħal dal-ħabib ta' erba' saqajn,  
fid-dlam għajnejja jafu jsibu t-triq  
mixgħula mill-huġġieġa ta' qalbi.  
Għax jien ukoll inħoss li d-dinja tiegħi,  
u li hi ser tibqa' tqisni tagħha.

**MARLENE SALIBA**

(Minn *Nimirhu maż - Żmien*, Faraxa, 2014)

## L-EWWEL IMĦABBA

Jgħidu li l-ewwel imħabba  
hi l-ikbar wahda.

Tinstema' romantika ħafna,  
iżda mhux il-każ tiegħi.

Kien u ma kienx hemm xi haġa bejnietna,  
xi haġa ġrat u għaddiet.

Idejja ma jirtogħdux  
xhin jinzertaw xi oġġett ta' tifikira:  
ngħidu ahna, dal-munzell ittri marbut bi spaga  
- lanqas żigarella ma kien haqqu.


L-unika darba li ltqajna, wara tant snin,  
kienet konversazzjoni bejn żewġ sigġijiet  
ma' mejda bierda.

Imħabbiet ohra  
għadhom jirrespiraw fil-fond ġo fija.  
L-ewwel imħabba lanqas għal tnehida  
ma fadlilha nifs.

**WISLAWA SZYMBORSKA**

(Minn *Waqt, miġjub bil-Malti minn Antoine Cassar*, Faraxa 2022)





## Meta tasal, tasal

JOHN P. PORTELLI

### META TASAL, TASAL, ta' John P. Portelli, Horizons 2024

#### Riflessjoni ta' Tarċisju Zarb

(Ippubblikat minn Horizons. Fotografija tal-qoxra: Andrew Zarb. Qari tal-provi: Paul Abdilla, 65 paġna.)

Imbagħad jiġri li għodwa waħda tistenbah għal qagħda oħra. Jiġri li dak li forsi darba waħda kien 'il bogħod, jew mhux daqshekk imminenti, issa bħal qisu jleħh fil-qrib, u l-wsil bħal qisu jasal fil-qrib.

Dak li forsi sal-bieraħ kien 'il bogħod, u kien għadu fil-bidu tal-wsil, issa, hekk bħal ifeġġ fil-qrib, u għaldaqstant tibda tinħass il-htieġa li wiehed jippakkja l-ħsus immetaforizzati, li wiehed ikun ġemma' matul l-irhil u t-tirhil tiegħu biex bihom isalpa lil hinn, 'il bogħod mill-madwarijiet li fihom kien dara jdur.

Issa r-riħla tibda tiehu xejra oħra. Ix-xejra tal-imminenza. Ix-xejra qarribija, u għaldaqstant, dik li kienet tinsab 'il bogħod, u forsi wkoll mhux daqshekk ċara, issa tibda tidher ħafn'aktar ċara. U fir-ruħ u l-qalb tal-ħassieb jibdew jidhru u jitfaċċaw lampi oħra jleqqqu u jleħhu, bħal qishom jiddikjaraw il-wasla li kellha twassal sal-barkun. Sal-lampa fit-tarf tat-triq.

U hawnhekk ir-riħhiel sensitiv tarah jiġbor is-sentimenti tiegħu min-naħiet varji tal-istimuli li sawruh ma' meddet il-jum tal-ħajja, u jiġborhom bħal qisu djamanti li magħhom jitkellem bid-dehwa ta' min ihoss, li għexhom f'qiegh għammieq ruħu, hekk kif pass wara pass medd riġlejh fuq it-terriċċju ta' din l-art li nġhidulha hajja.

Issa jibdew jinthietu s-sentimenti, l-emozzjonijiet, il-viżjonijiet u x-xejriet varji li akkumpanjaw matul meddet il-mixja, biex huma jiktbu l-awtobijografija tiegħu – awtobijografija arketipika, li taf lill-awtobijografiji tal-antenati tiegħu u taġna.

U f'din l-awtobijografija, nibdew nisimgħu dawn il-linji għaddejnin jinstiltu u jintisġu waħda mal-oħra kif jidher minn dawn il-waqfiet ta' kliem li l-ħassieb jitkellem bihom u magħhom ġewwa fih: għedtlik ma rridx immut f'qiegh ta' sptar f'Toronto – u sadattant ikompli inarra u jgħid, Tgħid il-mewt tinzel ahjar jekk taċċettaha? – U fl-istess hin iseħh il-

leħh ta' min qieghed jitkellem ma' ommu u jgħid: Għal ommi żgur kont don; ismi Juhanna, id-don ta' Alla... (p. 11). Imbagħad hekk f'salt wiehed tidhol fit-tihsib tan-narratur-ruminattiv il-ġakarenda, is-siġra simbolu tal-ġmiel, ir-reżiljenza u t-tiġdid, u din hdejn din is-siġra siġġu tar-roti u deżolazzjoni. (p. 13) U l-leħh fl-imghoddi jiehu lir-ruminatur fis-skiet ta' imghoddi li issa kien qieghed itektek għalxejn, u għaldaqstant jistaqsi, jekk huwa kienx għad imut bit-toghma tal-lumi u l-laring ħierġa miċ-ċensier, hekk kif jiftakar fiż-żmien idillijaku tal-imghoddi. (p. 14)

U dal-personaġġ sulu sulu issa jsib ruħu 'Taht il-logġa', u hawnhekk ihoss jum il-mewt ġo ġismu mitluf, hekk kif jiftakar fil-borra tal-belt li jinsab fiha... borra li tnessilu l-eżilju, jew għallinqas daqsxejn minnu.

U l-ghajnejn tal-ħassieb-pensuż-liriku jixrob mill-madwar għaxija li tqum tonfoħ bil-qawwi r-riħ fuq u din tonfoħ il-fjur taċ-ċirasa 'l bogħod, 'il bogħod. (p. 19) U f'dan il-kwadru ma jstax ikun li ma tidholx il-mistennija, hekk kif in-narratur-pensuż jiftakar fis-sigaretti ta' missieru-tabib, hekk kif kien ikun jistenna l-morda jfiqu, u dik l-istess ommu mimduda fl-art kważi mitlufa minn sensiha. U fl-istess hin, in-narratur jibqa' jindirizza, anke jekk iż-żafzafa mħassba bit-tmiem ta' din l-istorja wara l-kantuniera.

Imbagħad jiġi l-irdum u dan ifakkar lin-narratur pensuż fil-mogħoż u n-nagħaġ jirghaw waħedhom fuq l-irdum tar-rahal jistennew għalxejn, hekk kif jitkellem dwar saħħtu ma' esseri li issa kulma kien għad fadal minnu ma kien hemm xejn ħlief żarbun li kien halla biswit is-sodda ftit qabel. (p. 38) U aktar tard kellha tkun grigalata li twassal għat-tmiem ta'



John P. Portelli

xwejjah ta' tmienja u tmenin sena. (p. 47)

U sadattant in-narratur jieqaf jahseb fuq il-fatt li llum għalih seta' kien l-eternità u mhux is-sebghin sena li kellu. (p. 57) U fl-istess hin ukoll, in-narratur jinsab għaddej jaqef kontra l-mewt hekk kif jistenna anzjuż ir-riżultat tač-čelloli biežla jagħgnulu d-destin. (p. 60) U minhabba l-fatt li meta kien žghir in-narratur kien tgħallem l-argunett, issa jitlobna biex jithalla jdoqq l-argunett, qabel jintelaq fl-art li huwa jistqarr li issa kienet qieghda ssejjahlu kuljum. U jagħlaq billi jghid: Sabiha wisq dil-gibda, / ma jsabbarha hadd. (p. 61)

U dawk kienu xi ftit lehħiet minn din il-qagħda ta' ruh ta' dan in-narratur-pensuż – narratur li għaddej il-hin kollu jivvlegġa minn naħa għal oħra tal-univers ta' ħsusu, ħsibijietu u lehmietu dwar dal-fenomeni li ngħidulu ħajja, u li rridu jew ma rridux minhabba li aħna, esseri li minn materja inerta għandna konxjożità li twasslna biex naħsbu, u naħsbu u naħsbu dwar dan l-istess fenomen, m'hemmx haġa oħra hlief li nisimghu dal-konverżazzjonijiet-muti ta' go fina.

U l-vjaġġatur-pensuż għaddej bil-pinna f'idu jiskribi dal-ħjut għanqbutija ta' ħsusu bil-messa tal-grafema fuq it-tila tal-karta, għax b'hekk huwa u kull min jinzerta għaddej minn hdejh ikun f'qagħda li jisma' dil-vuči muta ta' qiegh il-ħassieb-trobadur għaddej ipingġi bla heda das-shab għaddien li ngħidulu ħajja.

U dal-konverżazzjonijiet-intimi huma lehħiet daqskemm narrattivi, daqskemm tpingijiet u tiswiriet ikoniči li jtkellmu jghajtu fis-siktiet-intimističi tagħhom, jirakkuntaw l-istorja ta' kull plebew-artistokratku u l-bqija hekk kif ikun qiehed iterraq f'dan it-terričju li ngħidulu ħajja.

Ikun hemm min jghidlek li dan kollu mhux hliet is-sublimazzjoni tal-eleġija, imma sadattant huwa fatt fiż-żgur li moqula jew le, espressi jew le, daw' l-immaġnijiet-ritrattističi, narrattivi, asserzjonijiet u dikjarazzjonijiet jew

thewdiniet ġewwinija mhumiex hlief turija čara ta' aħna min aħna.

M'hemmx dubju li John P. Portelli hawnhekk tana kapolavur ta' sensazzjonijiet, emozzjonijiet u espressivitajiet li jingħaqdu flimkien b'saħħa, u b'unità unika, ta' min lil hinn minn kull verbożità oħra, tgħinna niksbu ħjiel uniku dwar din is-sotterraneità fluwida ta' fluss subkonxjuż-konxjuż ta' min jaf, jagħraf u jifhem il-fenomeni tal-ħajja fid-dawl tal-mewt.

Dan hu ktieb tematikament, emozzjonalment u espressament unit, fej' kull linja torbot mal-linji l-oħra li jsegwu, bħal qisu fin-nixxiegha sotterrana tas-subkuxjent għaddejja tibni lilha nnifisha skont l-iskossi u t-turbulenzi, il-wegħhat u l-glorji li ssib fihom. M'hemmx dubju li f'dal-ktieb ta' poezija t-terrieq sab, bena u terraq fi tributarjiet li fl-istess intrikar tagħhom jibnu sewwa sew lill-istess qagħda mentali tagħna, hekk kif niġu wičč imb wičč mat-timwiġ jimwieġ riesaq ħarkien lej' xatt il-fidwa. Lej' xatt il-wasla.

Fuq nota differenti, nasal biex ngħid li dan il-ktieb għandu jkun test ta' studju fil-livell postsekondarju u universitarju, jekk xej' minhabba l-leitmotif harkien li jsostnih f'linjietu.

John P. Portelli *ad multos annos*.

## QUDDIEM KRISTU MSALLAB

Quddiem Kristu msallab

iĤares lejn

Jordi Savall

iĤanxar il-melodiji

tal-Mare Nostrum

jitgħannaq mal-Ĥanqa tal-vjolinčell

forsi sajjem għar-Randan

iqattar id-demmm

jitĤallat mal-hlewwa tal-arpa

bħal fwejjah tal-lavanda

jikkalma l-qalb

u jerga' jqattar id-demmm

Lachrimae Caravaggio

taqtira

taqtira

mar-ritmu tat-tamburlin

jitmattar mal-kuntrabaxx.

## RITWALI

Lanqas il-ġisem ma jibqa' dak li jkun fakkartni mmisslek bil-mod 'il ġildtek tqila bis-silenzju ta' nofs seklu, u r-ramel iżzerżaq minn fuq dahrek għal ġol-baħar, dejjem jistenniek kif kont, kif jiftakrek, kif iridek: nehilsu mir-ritwali la nitalqu?

JOHN P. PORTELLI

(Minn *Meta tasal, tasal, Horizons*, 2024)



A DREAM WITHIN A DREAM.

TAKE this kiss upon the brow!  
And, in parting from you now,  
Thus much let me avow:  
You are not wrong, who deem  
That my days have been a dream.  
Yet if Hope has flown away  
In a night, or in a day,  
In a vision, or in none,  
Is it therefore the less gone?  
All that we see or seem  
Is but a dream within a dream.

I stand amid the roar  
Of a surf-tormented shore,  
And I hold within my hand  
Grains of the golden sand;  
How few! yet how they creep  
Through my fingers to the deep,  
While I weep,—while I weep!  
Oh, God! can I not grasp  
Them with a tighter clasp?  
Oh, God! can I not save  
One from the pitiless wave?  
Is all that we see or seem  
But a dream within a dream!



DREAM-LAND.

*These singularly elegant verses are full of floating reminiscences of previous writings from his own pen.*

BY a route obscure and lonely,  
Haunted by ill angels only,  
Were an Ediolon, named NIGHT,  
On a black throne reigns upright,  
I have reached these lands but newly,  
From an ultimate dim Thule,—  
From a wild weird clime that lieth, sublime,  
Out of SPACE—out of TIME.

Bottomless vales and boundless floods,  
And chasms, and caves, and Titan woods,  
With forms that no man can discover  
From the dews that drip all over;  
Mountains toppling evermore  
Into seas without a shore;  
Seas that restlessly aspire,  
Surging, unto skies of fire;  
Lakes that endlessly outspread  
Their lone waters—lone and dead,  
Their still waters—still and chilly  
With the snows of the lolling lily.

# il-Poezija

MILL-PINNA TAL-MALTIN

## IL-GARDJOLA TA' CHAMBRAY

X'hasra, x'ghafsa ta' qalb kbira  
nilmhek mgħaffeg b'dan il-mod  
jien u nikteb dawn il-versi  
b'qalb magħfusa, b'id tirtogħod!

Ma sibt xorti magħna, forti  
ahna Ghawdxin li dhakna bik  
flok fittixna nieħdu hsiebek  
sibt minflok min ifottik!

Il-kappella u ċimiterju  
tghid x'sar minnhom? imsejknin  
u l-gardjola -smajt - daqt sejra  
x'gens ta' nisel rghib, miksin!

Sakemm nibqa' n-nifs ingerrah  
nibqa' nibki jien għalik;  
ħlomt xi darba tkun tal-poplu  
kif niftaħar nista' bik?

GEOFFREY G. ATTARD

## TIFTIX

Iż-żmien għallimni nfittex  
f'kull rokna ta' madwari  
biex forsi s-sewwa nsib.

'Mma rari,  
tassew rari  
li qrib il-likk il-boċċa  
jien irnexxieli ngħib.

U għad irrid nitgħallem  
infittex b'dehwa,  
ngħarrex  
fl-għammiq oskur ġo fija  
biex forsi hemm, fuq ġewwa,  
f'kuntrast bejn dell u dija  
insib x'inhuwa s-sewwa.

CARMEL G. CAUCHI

## JIEN NGHIX FIL-ĦOLM

Jien ngħix fil-ħolm  
t'għadajjar leqqiena  
b'weraq tar-rand  
jilmaw f'nixxiġħat fiddiena.  
F'widnejja nisma' l-għanjiet  
imsaħħra t'erwieħ hosbiena  
mill-hsieb imtaqqal  
ta' ħżuż il-qlub għajjiena.

Noħlom li f'imsaġar siktin  
mal-għanja tar-rożinjol  
itir fis-sema kaħlani  
ħżuż ruħi jżżewqu  
f'melodiji helwin.  
fil-muża nogħxa f'waqtiet  
ta' meta n-ninfi fuq rasi  
kuruna tar-rand iqegħduli  
f'għarfien il-ħsibijiet  
u kull ġieħ irodduli.

Iżda dan kollu ħolm ...

jiena għadni nterraq  
 ħdejn nixxiġat nixfin.  
 Ir-randa taret u r-rieda ntfiet.  
 In-ninfi ma ġewx u waħdi stennejt  
 fl-imsaġar siktin.  
 L-għana li għannejt  
 għab u ntefa fis-skiet.  
 Ir-rożinjol issa tar 'il bogħod  
 jgħanni l-għanja ta' dari  
 li tisboq lil tiegħi tirtogħod.

SALV SAMMUT

## LIL PATRICK

Għalxejn inħambqu jien u int ħabibi,  
 lehinna ma jasalx fejn għandu jasal,  
 hawn wisq għajjat, tgeżwir, twerżiq itarrax  
 biex wiehed jista' jagħzel ton minn iehor.

Għalxejn terraqna din it-triq wehidna  
 it-triq tal-ħsieb u tal-emarginati,  
 mexjin fil-ħmar il-lejl fl-imkien mal-kotra  
 qalb folla tas-sonnamboli misjuqa.

Ma jfeġġ ebda sinjal biex f'daqqa waħda  
 titheżżeż l-art inkella jqum xi riefnu  
 biex forsi għad xi darba dawk jintebħu  
 bl-abbiss li b'halq miftuħ qed jistenniena.

U x'jibqa' jekk il-fidi mbagħad nitilfu  
 li dal-pajjiż xi darba għad jiġi f'tieghu?

ALFRED GRECH

## ULIED IL-KEWKBA ZIJONISTA

ulied il-kewkba zijonista,  
 iħammlu snienhom,  
 bl-għadam tal-martri.

issa qed igaraw  
 is-sajjetti tal-qerda,  
 mhux skont tagħlim abramm.

lanqas isakk, u ġakobb,  
 qatt m'imbuttawhom,  
 f'di' l-gara.

imma wlied il-kewkba zijonista,  
 jishtu 'l alla, b'għemilhom.

MARIO GRISCTI

## META X-XLOKK JONFOH

Meta x-Xlokk jonfoħ  
 ħallih jahbat fuq wiċċek,  
 tibzax tiftah it-twieqi biex jidhol ġewwa;

ħalliha l-għabra safra mrammla  
 titferrex kullimkien,  
 u qabel jiskot, jekk tissemma' sewwa,  
 bejn tnehida u oħra  
 tagħraf lehen minsi ta' żafzafa  
 u tanbur għajjen  
 mill-bogħod qed isejjaħlek:  
 Afrika, Afrika.

U tinsa l-bini shih kollu madwarek  
 u darek  
 tghib f'miraġġ  
 u int misjuq b'kull raġġ  
 li x-xemx tixhet fuq rasek u taħt sieqek,  
 fuq ramel jikwi u savana għammexija.  
 Mil wara mil ħafif ħafif itterraq  
 fuq għadajjar  
 tal-ħġieg u xmajjar  
 jizzegilgu ż-żifna bajdanija  
 ta' russett ħabriek.  
 Imbagħad madwar Kilimanġaro,  
 lil hinn mis-silġ fietel u l-għoljiet ġeblija  
 terġa' tisma' t-tnabar itennulek:  
 Afrika.

Meta t-twieqi tagħlaq  
 u jehda x-Xlokk fuq wiċċek  
 u r-ramel tfarfar li tghabbar madwarek,  
 tibqa' tingħi f'darek  
 u fl-għeruq ta' ħsiebek bħal żafzafa  
 ma' kull nifs, ma' kull taħbita f'qalbek  
 tnehida twila mheddla  
 Afrika, Afrika, Afrika.

ALFRED CARUANA RUGGIER

## SIKET ID-DAQQ

Siket id-daqq tal-qniepen  
 u l-ħemda kibret,  
 'mma l-weraq semma' leħnu  
 kull darba li kaxkart riġlejja  
 f'mogħdija mserrpa.  
 Go mohħi jhewden  
 għaddejjin dritt bla jieqfu  
 mitt ħsieb u wiehed  
 jissieltu bi twerżiq li jtarrax  
 imxennqin għax-xettru.  
 U qalbi mnikkta strieħet...  
 Il-wiehed saltan fuq il-mija.  
 Intfiet t'għajnejja d-dija.

JOHN MALLIA

## IL-ĠAWHRA PONT

Ġawhra tleqq mimlija hena  
 dal-PONT għani b'għerf jitkellem  
 u dil-ġawhra qajl tiċcaqqam  
 f'elf merżuq lili 'ssellem

din il-ġawhra b'għozza nbennen  
naqra, nifli, nixtarr fis-sliem  
nitbissem, nifhem u nitgħallem  
tagħlim siewi f'hafna kliem

ġawhra mkabbra li titkellem  
b'Malti mbierrek tant mirqum  
taf titħaddet b'isna ohra  
b'tagħrif sieket sew mifhum

ritratti, stejjer u intervisti  
tagħrif siewi fuq awturi  
kotba ġodda u novelli  
ġawhra mlewna bil-kuluri

u l-imrieżaq ta' dil-ġawhra  
jimtlew kollha vrus herqana  
fija jqanqlu emozzjoni  
lili jahkmu tant għatxana

elf twegiba ttini dil-ġawhra  
kull mistoqsija tismagħha sew  
inqisha hiemda diehla f'qalbi  
ħsibijiet tqal dlonk jintesew

nistħajjilha qed tinbixni  
trid li jien 'nkompli 'nkellimha  
b'kurżità taf kif timlini  
issejjahli nkompli nqallibha

waqt li l-ġawhra tistennieni  
nerfagħha sew f'arzell kexxun  
inharisha, niehu ħsiebha  
niftahha sielma jkun xhin ikun

ħajr lil min dil-ġawhra welled  
u ħariġha mill-arzella  
biex bi lwienha kollha mżewqa  
b'qalbi ndommha b'zigarella.

**RITA GATT**

## **APRIL**

(lil M.A.)

Xomm fl-arja  
il-fwieħa li qed tferrex ir-Rebbiegħa;  
ħoss ġewwa ruħek,  
it-tmellis ħelu ta' tifikira għażiża,  
li mar-riħ taret liebsa it-tnessija!

ħoss ġewwa qalbek  
il-fjamma kiesħa, l-hlewwa morra,  
li qiegħda ttir maż-żiffa,  
tifni qajl qajl il-ħegġa taż-żgħożija!

Ftakar mill-ġdid fil-ħbiberija,  
li bkiet u ntemmet bħallikieku holma,  
f'għajta kemm kemm tinstema'  
qarsa daqskemm melliesha,  
li tkattar it-tbatija!

Imbagħ'd illejla aġti ħarsa rżina  
lejn ix-xemx niezla;  
isker bl-oħla benna,  
li f'dan il-jum hejjetlek ir-Rebbiegħa:  
u tħoss (u forsi tifhem)  
il-għala l-għabex bl-aħħar ħjiel dehbija,  
jinzel ibus xofftejk bi hlewwa kbira,  
u jsefsef go widnejk  
(kemm kemm jinstema'):  
'April, mingħajrek jitlef kull tifsira!'

**ALFRED PALMA**

## **INT KTIEB**

Int ktieb bla titlu u numri  
kull xhin inħarsu lej  
lest dejjem biex tismagħna,  
tilqagħna bejn idejk.

Għax kbira s-sensazzjoni  
li b'għelm mas-snin ħallejt,  
id-diwi illi rbombja  
kif għadek tifdi u fdejt.

Għax tant l-istejjer tafhom  
u bosta int tennejt,  
għajjet li qatt ma tħassru,  
bla qatt u xejn ma nsejt.

Kif nifhmu, kif nitgħallmu,  
l-għarfien, misteri kbar,  
fid-djuq dgħajfin ta' moħħna  
mimlija dħaħen, ċpar?

B'idejk miftuħa beraħ  
imdendel fuq salib  
hemm l-għelt, ħtjietna msammra  
bis-semm u bit-tigrib.

Hemm demmek għadu jċarċar  
mal-ghuda fejn mislub,  
u ġens ma' ġens jitqabad,  
mibegħda, ġenn fil-qlub.

Hemm int mikdud, ħosbieni  
kull xhin nitqanqlu lej,  
u dmugh fuq wiċċek jaħraq  
iġelben fuq haddejk.

**CHARLES BEZZINA**

## **KULJUM INSALLBUH?**

Nixtieq nista' nfannad f'dil-ġrajja mtennija  
kull sena bil-luttu li jtemm bil-qawmien,  
nixtieq li nintasab max-xeni tad-dmija  
u nifhem did-dehra li tnaqqxet fiz-żmien.

Nistħajjel l-istatwi u l-kwadri jkellmuni,  
rakkonti t'awturi li jriegħdu kull ħsieb

fl-imħuħ tal-imsejkna li jagħrfu ġrajjiethom  
fix-xeni minsuġa fl-ilwien ta' kull ktieb.

Nixtieq li nismaghha mtennija dik l-għajta  
"Aghdirhom, ahfrilhom għax le ma jafux!"  
Irrid nisma' l-karba tal-vittmi tal-għira,  
tar-regħba, tal-gideb li s-sew ma jemmnux.

Nixtieq nista' ngarraf l-allat foloz fostna  
li jibqgħu jirrendu f'wiċċ Alla mislub.  
Irridhom iqaċċtu l-mantar tas-supervja,  
u jagħrfu t-tjubija ta' Kristu maħbub.

Irrid innezzagħhom għarwiena fil-misraħ  
fejn jerfġu u jpassu għall-għoġba tan-nies,  
irrid narahom għerja mid-drapp tal-faċċjoli,  
minsuġ biex jahbilhom dnubiethom bla qies.

Irrid nerġa' nislet dil-ġrajja kull sena  
mid-dehra-spettaklu bl-atturi kburin  
bl-osanna tal-kotra l-istess għall-imsallab  
imdawwar bil-lanez u l-fided keshin.

Irrid nerġa' nisma' 'l Pilatu fil-misraħ  
"Arawh, dan hu l-bniedem" imbiċċer bis-swat,  
merfugħ fuq bradelli biex niesna tithassru  
f'din l-ikbar kefrija li d-dinja qatt rat.

L-imsejken, l-imghobbi, l-imsallab jitbandal  
ma' ommu minfuda bi sjuf lewn id-deheb,  
kull sena jinħarġu jfakkru lna twemminna  
li xxellef u tniġġeż, li tmermer u għeb.

Irrid nerġa' nifhem kuljum mhux biss darba  
matulek ja sena, din l-emmna tassew,  
bla fided-spettaklu li jcajpru dil-ġrajja  
biex nagħrfu lil hutna li f'qalbek stkennew.

Mulej erg' ahfirli biex nagħraf x'jien nagħmel,  
kemm nies qed insallab b'għemili kuljum,  
bil-hall li nisqihom jew meta nwarrabhom  
kull meta l-imghobbi ma ngħinx biex iqum...

Mhumix le il-vari, il-qofol ta' mħabbtek,  
hemm niesi u shabi, ġirien ma nafhomx.  
Għallimni nistaqsi, urini ha nifhem:  
kif nista' nħobb lilek jekk dawn ma nħobbhomx?

Għaliex ta' kull sena titwieled hawn fostna  
f'ritwal li jferrahna biex dlonk insallbuk?  
Għaliex qed thallina biex f'Ismek niddandnu  
fejn jidher fil-pjazez bla biss qatt nifhmuk?

PHILIP BORG

## IL-WARDA FIL-ĠNIEN TIEGHI

Hajti kienet bħal ġnien mimli ħaxix ħazin,  
u kont dejjem infittex biex nipprova insib fjura,  
u saqqejtu kemm-il darba, iżda ż-żerriegħa ma nibtitx,  
u l-ħaxix baqa' jakkumula sakemm lanqas jien ma kont  
nidher fih.

U erhejt lili nnifsi nixxejjer mar-riħ li kwazi belġhani,  
u tqabadt mal-maltemp li kien dejjem jippersisti,  
u fgajt fin-niket li ssuperaw lil hajti,  
u rqadt bla ma stajt nerġa' nistenbah.

U fin-nagħsa tal-ħajja, ħlomt li l-ġnien kien warrad,  
u l-ħaxix li tela' kien tbiel u nħaraq,  
u saqqejt mill-ġdid biex tinbet iż-żerriegħa,  
biex dak li jinbet, ikun is-sors tal-ħajja.

Fl-aħħar iddecidejt u qtajt il-ħaxix kollu,  
u ħratt l-art għammiela tal-ġnien,  
u hemm waħidha mperrċa, ma kienx hemm fjura,  
iżda Warda li sbuhitha kien bla qies.

Inzilt għarkupptejja hdejha,  
u bkejt il-biki l'akkumula maż-żmien,  
u wegħedt lill-Warda li ser nieħu ħsiebha,  
sakemm Alla jislifni ż-żmien.

MANUEL SCHEMBRI

## FL-ISQAQIEN

Fl-isqaqien tal-irħula Maltija  
jgħaddi jippassiġġa kull ħin  
dell l-imghoddi  
bla ma jghodd is-snin  
qalb ħitan għajjenin  
bil-bibien għassa dejjem  
għall-hallelin.  
Iż-żmien heba ċ-ċwieviet  
u l-imfietah misjurin  
u flokhom daħal il-hars ikrah  
tal-beżgħanin.  
Meta x-xemx tgħaddi tifrex  
qilltha, tbus  
tul sigħat shaħ  
it-tarmak u s-siment  
u ssefter b'raġġietha  
lill-bniedem aljenat,  
meta kultant il-qamar  
jizbogħ b'dellijiet għaslija  
l-iljieli mistrieħa,  
il-biża' jgħaddi sieket  
għassa għall-bibien imsakkra.  
Fl-isqaqien tal-irħula ta' artna  
mzejna bil-qsari  
jistiednu t-tifhir  
taż-żgħir u tal-kbir,  
is-skiet ikun għaddej ibierek  
id-dehra misterjuża,  
jgħanni  
għanjiet il-ġirien  
li jhallu 'l darhom  
biex fuq altar ħidmiethom  
iqaddsu hiliethom  
bogħod mill-isqaqien  
knejjes l-għixien.

KARMENU MALLIA

(Minn Dghajjes għar-Rdoss, 2024)

## LILL-ILSIEN MALTI

Tajtek żgħożiti, l-aħjar demm ta' żmieni,  
tajtek imħabbi bla tniġġis ta' ħtija;  
fik ħabbtet qalbi meta kmieni kmieni  
ħassejt fuq ġbini l-bews tal-poeżija.

Imħabba fik il-kies tal-ghadu sqieni  
tagħjir u ġlied, imġiba ta' moħqrija;  
imħabba fik sa ksirtha mal-ġewwieni,  
bla qatt ma wiċċi hammar bil-mistħija.

'Ma l-lum li rbaħt biex qatt iżjed ma titlef,  
berikt dad-dmugh u ż-żmien kemm ili nbaħħar  
u ħlomt xogħ'l ġdid jekk jiem is-sema jislef.

Jinxef ilsieni u jithaddel driegħi  
jekk qatt għad inħallik u mhux sal-aħħar  
inqajjem nibqa' bik ruħ Malta tiegħi.

### ĠORĠ PISANI

(Minn *Il-Għid taż-Żgħożija*, A.C. Aquilina & Co., It-Tieni Edizzjoni, 1949)

## FLIELI TAL-BETTIEĦ

Fuq baħar tal-ghazel thobb tghaddi,  
ma' nofsinnhar sew, qatgħa dghajjes,  
mgħobbija bi hlewwa li tisboq  
il-ghasel ta' qamar l-gharajjes.

Kull dghajsa minn dawn, lewn il-krema,  
daqqiet tagħti lemħa lill-qamar,  
daqqiet nistħajjilha benniena  
qed thannen liż-żrieragħ bis-sabar.

Xi wħud, dad-dghajjes, dehrilhom  
li telqu flimkien lajma lajma  
minn qalb id-dwieli u l-lumi  
ta' Spanja li tohlom imqajma,

minn qalb it-tango tal-palmi;  
'ma l-hlewwa u l-benna mnejn ġiet  
jekk mhux mill-manna tal-ġenna  
li darba l-art tagħna għattiet?

U x-xita għaqlija u faddala  
tat-tajjeb u hlejju bittieħ  
xħin rat il-manna tiskarsa  
bdiet taħzen u tgezzez qatigħ;

miljuni ta' btieti żgħar timla  
rifdithom bi ħbula rqaq sifja  
biex wara, kull sajf minn dil-ħażna  
iddewwaq u tgħaxxi lid-dinja.

F'kull port li jidhlu dad-dghajjes  
il-logħ'b u t-tbissim tistenniehom  
u mħażen mudlama jitbexxqu  
biex jilqgħu lit-tgħabi ta' fihom.

### MARY MEYLAQ

(Minn *Ward ta' Qari Malti*, miġbur minn P.P. Saydon u Ġ. Aquilina, A.C. Aquilina & Co., 1976)

## IPOKRISIJA LI TIFTIEHEM

L-ipokrisija li jmissha  
thammarlek wiċċek  
tqawwik fis-sfura  
u lili trid tghaddiheli  
b'anglu kustodju tiegħi...  
għax inti bhali parti  
minn ġenerazzjoni mgħallka  
b'xagħarha midluk bil-brillantina  
tissogra tistor  
f'għelm iż-żgħożija mbiegħda minnha  
l-għelt tal-perverzjoni;  
l-ghira fgata fi tbissima.  
U lili wkoll  
b'toghma ta' qrusa f'ħalqi  
iġġagħalni nfittex id-duwa  
li toftom il-jien mill-qawwa tiegħu  
u tnissel is-serħ li taf bih int  
imsensel fi dghufija mrekkna  
wara maskra sfiqa  
iddestinata li tintesa.

### RENA BALZAN

(Minn *Alfa*, 2000)

## XEWQAT GĦAL FOMM IR-RIĦ

Kemm nixtieq bhalissa nsibni  
fuq il-blat ta' Fomm ir-Riħ,  
mixhut fl-art, ħarsti fis-sema,  
nara s-shab għoli, sabih,  
qisu xini, ġmiel imghobbi,  
jigri u jilbet taht ir-riħ.

Kieku kelli lilek hdejja  
fuq il-blat ta' Fomm ir-Riħ,  
kont nurik il-ġmiel xi jfisser,  
kont nurik ħdan Malta x'fih.  
Sema u baħar m'hawnx fid-dinja  
koħol daqs ta' Fomm ir-Riħ.

X'tiswa d-dinja 'kk aħna ngħixu  
miċħudin minn Fomm ir-Riħ!  
Ixħet kollox wara dahrek  
Ej' nitilqu minnufih.  
Għidu lil min lilna jfittex:  
"Għandu jkun taru mar-riħ."

### E. AGIUS

(Minn *Ward ta' Qari Malti*, miġbur minn P.P. Saydon u Ġ. Aquilina, A.C. Aquilina & Co., 1976)

## HAIKU

Jgħagħgħuni s-siġar:  
għajnejja m'oghla s-sema  
jeħtieġ li ngħolli.

### PATRICK SAMMUT



Deyan Sudjic  
**Język rzeczy**

Głęboki luksus, moda i sztuka  
W jak sposób przedmioty nas uwiędza?

Karakter

# Versi

L I L H I N N M I N N X T U T N A

## MOGARRAZ

I went down a steep, narrow street  
and on arriving at the square  
felt dozens of eyes  
curiously looking at me  
from the facades of their homes.  
Eyes of young people,  
of grownups,  
of elderly folk.  
Eyes from all sides  
of the square  
asking me questions  
and a bell in the background  
playing a monotonous tune.

At the repetitive sound of the bell,  
children, youths and grownups  
placed luminous lamps  
on the sidewalks.  
I followed the sound  
feeling those lifeless eyes  
looking at me  
from all sides.

I found the church  
but there was no bell ringing,  
and there was no bell tower.  
I looked to my left,  
from there came the funeral sound  
of the deceased,  
there stood a high tower,  
and high up were its bells.

Mogarráz disappeared into the shadows,

with only the light of little candles,  
waiting for the arrival of the white souls.

## JOSÉ LUIS RUBIO

*Spanja*

Tradotta mill - Ispanjol għall - Inġliż minn Stephen Cachia

## PENSO AI MORTI...

Penso ai morti del paese a cui non pensa  
più nessuno. Gli ingrigit fiori finti, i fiori secchi,  
il gelo che fa tana nelle tombe scoperchiate.  
Quanto resta. Cosa resta in una foto  
di tutto il mappamondo di un umano.  
Una scritta, una data, qualche oggetto.  
Cosa resta. Penso a tutti i trapassati  
che non lasciano una scia. Benedico  
i loro nomi, percepisco il loro sonno  
come un ago, la mia notte  
nella cruna della loro.

## LORENZO PATÀRO

*L - Italja*

(Minn [www.rivistaclandestino.com/](http://www.rivistaclandestino.com/))

## WE ARE WAITING FOR PEACE TO BREAK OUT

-for Marvin Simmons

We are waiting for peace to break out  
We are waiting for flowers to bloom  
We are waiting for the moon to come  
from behind the black clouds of war  
We are waiting for the light

We are waiting  
and as we wait we sing songs of celebration  
We are waiting  
and as we wait we hold out our hands in love and friendship:  
white hands extended in friendship to black hands  
and brown and green hands of the earth  
We are waiting  
and while we wait we applaud those who have gone before us  
preaching peace: all the Martin Luther Kings, all the  
Gandhi's...  
We are waiting for peace to break out  
and as we wait we dance: we dance with the cold east wind  
with the creaking singing branches of giant firs  
we dance with the devils  
of dust and the angels of clouds  
We are waiting  
and as we wait we are learning the language  
of burning roses and the sunflowers slowly turning toward  
the sun  
We are waiting for peace to break out  
and while we wait we are learning to listen  
to cries for mercy and cries for help  
though we may not know the language  
We are learning to listen for the arrival of doves  
We are waiting for peace to break out  
and while we wait we are smiling at you  
at all of you - at the you and the me in the mirror...  
We are waiting for peace to break out  
We are waiting for buds to pop though it is deep winter  
We wait for peace as patiently as the drop of water  
on the lips at the mouth of the fountain  
We wait knowing the water of peace is cool and sweet  
sure that the crystal drop will fall on the earth  
in spite of any of man's evil actions -

### CARLOS REYES

*L-Istati Uniti*  
(Minn *Poets Against the War*, ed. Sam Hamil, Thunder's Mouth Press/Nation Books, New York, 2003)

## ISOLA

Il mio destino è sorvegliare  
il mare che mi circonda,  
offro un rifugio sicuro  
ai naviganti in preda alle onde.

Il mio segreto è la geografia  
che ha scelto di ancorarmi qui,  
aspetto il nuovo mondo  
difendendo le mie tradizioni.

Sono diffidente ma ospitale  
e amo la musica,  
il suono delle gocce di acqua  
che si infrangono sulla mia pelle.

Vibro all'arrivo di una barca  
dentro il mio porto,  
guardo la sua anima  
e la intreccio alla mia.

### LEONARDO MANETTI

*L-Italja*  
(Minn *Malta Qawsalla ta' Kulturi/Arcobaleno di culture*, Assocjazzjoni EspRimi, Malta 2018)

## SEA FEVER

I must go down to the seas again, to the lonely sea and the sky,  
And all I ask is a tall ship and a star to steer her by;  
And the wheel's kick and the wind's song and the white sail's shaking,  
And a grey mist on the sea's face, and a grey dawn breaking.

I must go down to the seas again, for the call of the running tide  
Is a wild call and a clear call that may not be denied;  
And all I ask is a windy day with the white clouds flying,  
And the flung spray and the blown spume, and the sea-gulls crying.

I must go down to the seas again, to the vagrant gypsy life,  
To the gull's way and the whale's way where the wind's like a whetted knife;  
And all I ask is a merry yarn from a laughing fellow-rover,  
And quiet sleep and a sweet dream when the long trick's over.

### JOHN MASEFIELD

*L-Ingilterra*  
(Minn [www.poetrybyheart.org.uk](http://www.poetrybyheart.org.uk))

## UNA NOTTE DI LUNA

Stanotte la luna ha invaso la terra.  
La pianura illuminata e stanca  
splende di mistero.  
Nel viale biancheggiano sassi levigati,  
le lunghe ombre fanno da fantasmi.

Dalla vetrata, insonne,  
osservo il lento passo delle stelle,  
le nuvole rade  
volano con ali di vento,  
sul ramo d'un albero senza vita,  
secco e scheletrito dal tempo.  
Il gufo fa sentire il lugubre canto,  
nel giardino della piazza sottostante  
zampilla acqua da una fontana  
con scintille di mille luci di diamanti.  
Gli stop di un'auto tingono di rosso  
l'aria della notte.

Sul ciglio delle colline  
in alto nel cielo  
brilla una stella più grande.  
Mi chiedo,...  
qual'è la sua storia?  
non lo saprò mai!...  
perché sarò polvere cancellata dal vento  
o pioggia che si confonde con l'onda.  
Non saprò il suo destino,  
non saprò il mio destino...

in una notte di luna.


### SILVIO PICA

*L-Italja*  
(Minn *Rosso Crepuscolo*, Casa Editrice Seledizioni, 1988)

---

# Minn Fuq


1-Ixkaffa





## **VERSOJ EL MIA PUTO ta' Carmel Mallia, 2024**

*Versoj el mia puto* jew *Versi mill-Bir Tiegħi* hu ktieb ta' 100 paġna li jiġbor fih poeżiji kollha kemm huma bl-Esperanto. Din il-ġabra poetika, id-disa' wahda ta' Mallia bl-Esperanto, hi ddedikata lis-Sur John Vella Bondin (RIP 18.7.2024) li kien segretarju sakemm halliena tal-Malta Esperanto-Societo. Barra poeżiji oħra, f'dan il-ktieb insibu ġabra ta' 100 haġku u poeżija bit-titlu 'Malta' (112 endekasillabu) bhala tifikira ta' meta Malta saret membru tal-Unjoni Ewropea. Din il-ġabra tibda b'introduzzjoni tal-awtur u poeta esperantist magħruf Nicolino Rossi minn Pozzuoli, Italja. Nistghu nghidu li ċ-ċentru tal-ktieb, b'qoxra attraenti ta' bir bit-titlu fuq, jista' jingabar fl-erba' versi meħuda mill-poeżija "Delirkanto" li tibda b'dawn il-versi: "Mi kredas en la pov'/de l'universa kri'/Mi kredas en la pov'/de eta mi" (Nemmen fil-qawwa tal-ghajta tal-univers/nemmen fil-qawwa taċ-ċokon tiegħi). Mallia jintilef fl-univers għax dan hu akbar minnu, imma fl-istess hin jagħraf li huwa wkoll, bhala biċċa minnu, hu kbir, iben l-umanità. Mallia hu dejjem serju fil-poeżiji tiegħu, barra meta jkun irid jiċċajta tassew. Dan insibuh fl-ewwel vers tal-poeżija "Mia vivo, karnavalo" (Ħajti, karnival wehidha). Xejn speċjali għal Mallia. Bilanċ! Matul id-dinja kollha hawn eluf ta' persuni li jaqraw u jiktbu bl-Esperanto. Din il-ġabra ta' poeżiji mill-pinna ta' Karmenu Mallia tkompli tberrah il-poeżija Maltija mal-erba' rkejjen tad-dinja, u dan permezz ta' lingwa li l-ghan tagħha sa mill-bidu nett kien li jgħaqqad flimkien popli differenti. Minkejja li qabeż id-90 sena Mallia jkompli jagħni l-letteratura Maltija bix-xogħlijiet varji tiegħu mwasslin f'generi letterarji imma anki ilsna differenti. Minn hawn nawgurawlu iktar sahha u ispirazzjoni.



## **IL-PRINĊEP ta' Niccolò Macchiavelli, maqlub għall-Malti minn Wayne Farrugia, Horizons/Aġenzija Nazzjonali tal-Litteriżmu, 2024**

Dan huwa kapulavur barrani iehor ippublikat fl-1532, miktub bit-Taljan minn mexxej u filosofu politiku li għex bejn is-sekli 15 u 16, li ġie maqlub għal ilsien. Fi kliem it-traduttur, *Il-Prinċep* hu mitqies bhala prammatika, relattivament qasira, dwar kif għandu jmexxi prinċep. Hi prammatika li kienet meqjusa amoralment mill-Knisja u għalhekk kienet ikkonfiskata għal sekli shaħ filwaqt li garret magħha konnotazzjonijiet hżiena, krudili u mxajtnin. Minkejja dan, *Il-Prinċep* jibqa' meqjus bhala l-ewwel gwida li ma kinitx idealista, fil-parti l-kbira tagħha mmirata għal mexxejja godda biex jagħrfu jimxu b'ċerta razzjonalità fid-deċiżjonijiet li jieħdu għall-pajjiżi rispettivi tagħhom. Charles Briffa - li kiteb kumment kkritiku għal din it-traduzzjoni - isostni li t-traduttur, Wayne Farrugia, halla lil Machiavelli jidher, l-aktar għax halla l-verità tibqa' tidher effettiva iżjed minn xi ideal. Dan il-ktieb għandu wkoll 'Daħla' ta' Andrew Sciberras li jagħtina riflessjoni interessanti dwar Niccolò Machiavelli u *Il-Prinċep*; Nota tat-Traduttur; u fit-tmiem, Glossarju alfabetiku ta' Ismijiet Proprji. It-traduzzjoni tibda b'"Ittra minghand Niccolò Machiavelli lill-Manjifiċenza Tiegħu Lorenzo De' Medici", u tkompli bis-26 taqsima li kollha flimkien jikkomponu dan it-trattat. Lejn il-bidu Farrugia jinkludi wkoll Kronoloġija f'rabta mal-ħajja ta' Niccolò Machiavelli, ħajtu u hidmietu, imma anki maż-żmien li għex fih. L-ilsien Malti jehtieg iktar qalbiena bħal Wayne Farrugia u bosta oħrajn bħalu li bl-għarfien, is-sabar u l-perseveranza tagħhom qed ikompli jagħnu lil ilsien b'aktar gawhar letterarji ta' livell dinji.

# When the Siren Wailed




*Memoirs of Wartime Gozo*

**Charles Bezzina**  
Translated by Alfred Palma

## **WHEN THE SIREN WAILED. MEMORIES OF WARTIME GOZO ta' Charles Bezzina, 2024**

Din hija t-tieni edizzjoni ta' dan il-ktieb li jtul 106 paġna u jinqasam f'żewġ taqsimiet ewlenin. Ta' min ngħidu li oriġinarjament il-ktieb ħareġ bil-Malti bl-isem ta' *Meta Karbet is-Sirena* (2003), u li fis-sena 2012 inqaleb għall-Ingliż minn Alfred Palma. Wara d-Dahla, Charles Bezzina jagħtina bħal studju interessanti ta' 23 paġna dwar kif kien Għawdex fi żmien it-Tieni Gwerra Dinjija, kollu materjal mehud mill-ktieb *Il-Qilla tal-Gwerra fuq Għawdex 1940-1943*, ktieb iehor ippubblikat minn Bezzina. Naqraw dwar il-pożizzjoni strateġika ta' Għawdex, l-air-raids, l-ajruplani li waqgħu fuq il-gżira, ir-refuġjati Maltin, l-amministrazzjoni Għawdxija, l-educazzjoni, l-Uffiċċju tal-Protezzjoni, il-black market, il-Knisja, l-isptarijiet Għawdxin, il-ġbir tal-qamh u t-thin tal-imentien, l-ispazju marittimu bejn Malta u Għawdex, il-proviżjonijiet tad-difiża, u l-mitjar f'Għawdex. Jiġu inklużi paġni b'ritratti b/w li jintrabtu ma' Għawdex fi żmien it-Tieni Gwerra Dinjija, segwiti mill-ghoxrin tifikira rrankuntati direttament minn min għex dawk is-snin ta' biża', imma anki snin ta' prova. Charles Bezzina jibda mit-tifikiriet ta' missieru stess, Frank, li fi żmien il-Gwerra kellu mal-15-il sena, u jkompli b'persuni oħra ġejjin minn livelli differenti tas-soċjetà li jtkellmu dwar l-ikrah imma anki s-sabih ta' perijodu diffiċli li għadda minn Għawdex. Interessanti l-aħhar paġna fejn naqraw talba li kienet tinghad fil-gwerra fix-xelters matul l-attakk mill-ajru, miktuba fl-1942.




## **DEDIKA ta' Miriam Ellul Costantino, Pubblikazzjoni Faraxa, 2025**

Miriam Ellul Costantino okkupat il-kariga ta' PRO fl-Għaqda Poeti Maltin għal tant snin u kitbet bosta poeziji b'islna differenti. Hadmet bħala edukatriċi u ppromwoviet il-qari u l-kitba fost l-istudenti. Hawn tippreżentalna 12-il rakkont qasir, segwiti minn poeziji li jintrabtu mat-temi trattati f'kull rakkont. B'hekk Ellul Costantino torbot flimkien żewġ generi ta' kitbiet għal qalbha hafna f'dan il-ktejjeb li jitlaq xi drabi minn esperjenzi personali li jsiru universali ladarba ngħixuhom kollha kemm aħna, imma anki minn esperjenzi li jgħaddu minnhom persuni qribna jew persuni 'l bogħod minna. Huma kollha rakkonti li jistednuna fuq kolloz nempatizzaw mal-batut u mal-isfortunat. Jiġu trattati l-imhabba, il-libertà, id-diżappunt, il-wegħhat, il-ferh, il-gratitudni, l-ghira u t-tama, emozzjonijiet li jghinuna biex naqraw ir-rakkonti bla ma nieqfu. Huma wkoll rakkonti li ma jhalluniex passivi bħala qarreja billi jistednuna nistaqsu bosta mistoqsijiet li mhux bilfors insibu tweġiba jew soluzzjoni għalihom. Hemm il-missier li jghix bit-tama li jfiq, Leonard li jagħmel għażla xejn faċli, Catherine li tistenna l-gharus sakemm tintebah b'xi haġa, Sajika li thalli lil pajjiżha bit-tama li ssib art hanina, mara li tittama li xi darba tinqabad tqila, Greta li tegħja u tqabbell lilha nnifisha ma' wurdiena li ssib fil-kċina, Freda li żewġha jaqlibhilha ma' habibtha, Adelina li tagħti l-vjolin tagħha lil tifel fqir, u James il-maniger li joffri promozzjoni lil tfajla li tahdem miegħu. F'kull storja l-protagonisti jixtiequ jaslu xi mkien.



**L-GĦAN TAT-TAMA, Knisjaelfejn Nru 150, Pubblikazzjonijiet Dumnikani, 2024**

Din hija enċiklopedija ta' tagħlim Nisrani magħmula minn volumi li kull darba jittrattaw suġġetti ta' morali, teoloġija, fidi u kwistjonijiet soċjali li huma kurrenti fis-soċjetà Maltija. Jispikkaw fuq kollox l-istudji miktubin bil-Malti minn esperti varji, bosta minnhom saċerdoti. Il-ħarġa numru 150 tittratta t-tema tat-tama. Apparti l-Editorjal minn Fr Raymond Gatt OP, insibu 10 kontribuzzjonijiet, 8 bil-Malti u 2 bl-Ingliż. Din id-darba naqraw studji dwar il-lament ta' Esther bhala paradigmaticu tat-tama biblika; il-virtù teologali tat-tama; it-tama fl-Ispiritwalità Nisranija; it-tema tat-tama fil-liturġija; it-tama u l-gustizzja soċjali; it-tama skont l-enċiklika *Spe Salvi*; il-ħajja liturġika matul is-sena tal-Ġublew tat-Tama. Studji oħrajn jiehdu l-isem ta' "Nagħtu raġuni tat-tama li hemm fina" u "Towards a renewed theology of hope and eschatology". Il-kontributori huma bosta: Fr Alan J. Adams OP, Fr Stephen Attard, Fr Ivan Attard OP, Fr Jimmy Bonnici, Fr Michael Bugeja, Fr Carlo Calleja, André P. DeBattista, l-E.T. Mons. Ġorġ Frendo OP, u Fr Justin Schembri OP. L-aħħar kontributur huwa l-"Bolla tal-Indizzjoni tal-Ġublew Ordinarju tas-Sena 2025 - SPES NON CONFUNDIT" tal-Papa Françisku. Apparti l-valuri Nsara u t-tagħlim li pubblikazzjoni bħal din ixxerred regolament, il-preġju tagħha jidher mhux biss f'kemm f'pajjiżna hawn nies ippreparati qatigh u esperti f'suġġetti differenti, imma anki fl-użu tal-ilsien Malti, ilsien art twelidna. Għal min jixtieq jaqra studji ta' fejda u miktubin b'Malti tajjeb, *Knisjaelfejn* hija l-pubblikazzjoni adatta. Toħroġ kull xahrejn. Għal min jixtieq jabbona: gattrayop@yahoo.com




**IT-TOGHMA MORRA TAĊ-ĊICRI ta' Noah Fabri, Merlin Publishers, 2024**

Dan huwa rumanz ta' aktar minn 300 paġna li twieled fi żmien il-pandemija. Il-kittieb bħal kelli jiehu pawsa sfurzata mix-xogħol tas-soltu tiegħu u minflok għamel hbiberiji ġodda, dar u sar jaf sewwa ċerti mkejjen u lokalitajiet, u tghallem hafna dwar aspetti partikolari li permezz tagħhom u b'għerf u sabar kiteb u ta d-dawl lil dan ir-rumanz. Naqraw dwar Eli u Leo li jafu 'l xulxin mix-xena tal-mużika u jgħixu u jaħdmu flimkien. Matul ix-xitwa kwietta tal-pandemija, jiehdu l-ħajja l-hbiberiji ta' Eli ma' Euro, bniedem li jiehu hsieb hafna lil ta' madwaru imma jixtieq lil xi hadd biex jiehu hsiebu, u Faye, pustiera u mużiċista-poeta li qed tiegħu hsieb lil ommha u lin-neputija. Sadanittant, Leo tisma' l-mużika, tahseb u titħasseb fuq hajjitha u ma' kull jum li jgħaddi thoss lil Eli f'tit iktar 'il bogħod minnha. Imbagħad, mal-wasla tas-sajf, u mat-toroq tal-Hamrun u tal-Marsa, u fil-bar ta' Raħal Ġdid, jegħrqu u jwāhflu l-emozzjonijiet kollha li ilhom ix-xhur kollha biex iferu. Fi kliem Loranne Vella, li kitbet bħal dahla qasira fil-bidu tal-ktieb, "... Noel Fabri johodna lura lejn l-ewwel sena tal-pandemija u jhallina maqbudin hemm, fit-toroq vojta u l-hwienet magħluqin tal-Hamrun, bl-irwejjah tal-hwawar tal-ikel herġin mit-twieqi, imhalltin mat-thewdin dwar il-prekarjetà tax-xogħol, il-flus, il-hbiberiji, ir-relazzjonijiet, l-identitajiet, iċ-ċittadinanza: dwar kif u min nistgħu nkunu ladarba jerga' jiftaħ kollox." Insomma, *It-Toghma Morra taċ-Ċicri*, huwa eżempju haj u li rnexxa iehor ta' kemm minn dak li deher perijodu ikrah tassew hareġ it-tajjeb, id-dawl, il-kreattività ta' min għazel li jireagixxi b'mod proattiv minkejja li dak li konna naraw u nisimghu ma kienx ta' kuraġġ kbir. Fl-istess hin hawn insibu dokument ta' dan iż-żmien li halla marka fonda fuq bosta.



**THE UPSPRINGING. FABLES FROM MIRAGASIA. Book 2 ta' M.A. Fenech, Faraxa Publishing, 2024**

Dan hu rumanz ta' 350 paġna li jinqasam fi tliet taqsimiet ewlenin, wara Prologu. Huwa t-tielet ktieb mis-serje *Fables from Miragasia*, u għalhekk ikompli maż-żewġ kotba preċedenti bl-isem ta' *The Upspringing* u *Journal of Ewliena*, il-protagonista ta' din is-saga. Wara l-avvenimenti mqallba ta' *The Upspringing*, hawn Ewliena ssib ruħha f'art stramba fejn il-maġija mhix permessa, apparti dik tagħha. Waqt li tterraq f'din l-art mhux tas-soltu, Ewliena jkollha bla ma trid tikkonfronta l-misteri tal-imghoddi tagħha u anki tan-nies ta' madwarha. Imma waqt li tiskopri bil-mod il-mod il-vera saħħa tal-poteri tagħha, Ewliena tirrealizza li dan kollu jista' jsarraf f'sagrificċji li hija mhix lesta tagħmel. Għal Ben Bonello dan hu ktieb li jagħmel parti mill-ġeneru tad-*dark fantasy* ladarba joffri tahlita abbundanti ta' maġija, misteru u avventura. Jemmen li dan hu rumanz perfett għaž-żgħažagh li jixtiequ jespjoraw dinja mimlija b'intrigu maġiku u persunaġġi li jistgħu jirrelataw magħhom. Skont Andrew Schembri huma persunaġġi li l-qarrej jikber magħhom u jitgħallem iħobb u jobghod, filwaqt li l-istil hu wiehed mexxej u jhallik taqra bla ma tegħja. Bħalma jiġri fis-serje televiżivi segwiti hafna u maqsumin fi staġuni differenti, tkun idea tajba li din is-serje ta' *Fables from Miragasia* tinqara - anki minn dawk li diġà qraw l-ewwel żewġ kotba - mill-bidu biex dak li jkun jiftakar kull dettall u jkun jista' jgawdi l-avvenimenti għodda rrakkuntati f'dan it-tielet ktieb. *The Upspringing* għandu jgħinna nifhmu bosta affarijiet, fosthom: Min huma l-familjari ta' Ewliena? Għaliex ir-rabja u s-swat ta' Vellja? Għaliex Vellja tagħti t-tort tal-qirda tal-Melitasjani u ta' Miragasia lil Ewliena?




**DGHAJJES GHAR-RDOSS ta' Karmenu Mallia, 2024**

Minkejja l-età veneranda tiegħu - iktar minn 90 sena! - Karmenu Mallia jibqa' kittieb prolificu u proattiv tasew. Hawn għandna gabra li tifrex fuq 99 paġna u tiġbor fiha 68 poezija bil-Malti li kiteb fis-sena 2023, u tnejn oħra, waħda fil-bidu tal-ktieb li kiteb fl-ewwel jum tas-sena 2024, 'Bla Isem', u oħra fuq il-qoxra ta' wara bl-isem ta' 'Il-Poeta'. Harsa lejn il-Werrej naraw li Mallia jiddedika poezija għal kull xahar u staġun matul is-sena, apparti bosta poeziji oħrajn li jwasslulna aspetti differenti kemm tat-tiġrib uman kif ukoll tal-kultura u l-ambjent Maltin. Metrikament u prosodikament Mallia jhaddem kemm il-forom tradizzjonali (il-kwartini bir-rima mqabbża; il-versi mahlulin, mela l-endeukasillabi bla ebda rabta ta' strofa jew rima, imma anki l-kwinarju, is-settenarju u l-ottonarju; l-epitaffju; is-sunett Inġliż), kif ukoll forom aktar moderni bħall-vers u l-metrika helsin u t-tanku). Fil-parti ta' wara, intitolata 'Żieda' nsibu anki poeziji li nkitbu qabel l-2023, bl-Inġliż, bl-Esperanto, bil-Franċiż, u bit-Taljan, dan biex niftakru li Karmenu Mallia huwa poliglotta prim li ppubblika x-xogħlijiet letterarji tiegħu f'isna diversi, u għamel saħansitra traduzzjonijiet mill-Malti għal isna barranin jew viċiversa. Fil-bidu tal-gabra Mallia jikteb Dahla bl-isem "Maledetti Poeti", ispirat mill-poeta Franċiż Paul Verlaine, u mhux nieqsa mill-ironija tipika tiegħu. Hija dahla li fiha jurina li huwa bniedem ta' kultura vasta, li jixrob minn għejun differenti, l-iktar minn dawk klassiċi u Ewropej. Dwar il-poezija tradizzjonali u moderna jikteb hekk: "Allura x'nagħžel? Kollox. Iż-żewġ naħat, l-aqwa li l-Poezija tibqa' mghannqa mal-Muża, u fl-istess hin imdakkra minn nifs id-disa' Muži u, meta tghejja, tistrieħ ftit jew wisq fuq l-gholja Parnassus, dar il-Poezija, il-letteratura u l-għerf." Kompli iktieb għaziż Karmenu!



## L-EWWEL SNIN TAL-KITTIEBA TAL-GĦAQDA TAL-MALTI ta' Daniel Attard, Heritage Malta, 2024

Dan hu ktieb ta' 95 paġna li jinqasam f'għaxar taqsimiet ewlenin. Għandu Kelmtejn Qabel miktubin minn Dr Olvin Vella. Daniel Attard johodna lura fiż-żmien - daqs 105 sena ilu - biex jgħinna nifhmu aħjar x'wassal biex il-Malti tal-lum jinkiteb proprju kif jinkiteb. Kien waqt importanti meta twaqqfet l-Għaqda tal-Kittieba tal-Malti li illum nafuha bhala l-Akkademja tal-Malti. Fil-ktieb Attard jibda b'Daħla, segwita minn Tabella kronoloġika tal-ewwel snin tal-Għaqda tal-Kittieba tal-Malti (1920-1924), biex imbagħad jgħaddi għat-taqsimi "Il-Ġemgħa tal-Kittieba", b'ritratt storiku li juri l-membri tal-kumitat tal-Għaqda tal-Kittieba tal-Malti (1922), fosthom Franġisku Saverju Caruana, Dun Karm Psaila, Gużè Muscat Azzopardi, u Ninu Cremona. Kapitlu ieħor jagħtina taġrif dwar "Il-Laqqha tal-Kittieba tal-Malti (1920)" li saret fl-Unione Cattolica San Giuseppe, fi Triq San Pawl, il-Belt. Hawn naqraw dwar il-Malti fil-Parlament, Franġisku Saverju Caruana, il-ġurnal "Il-Ħabib", u t-Thabbir tal-Ewwel Laqgħa fil-gazzetti u r-reazzjonijiet għalih. Attard jagħtina wkoll taġrif dwar il-kittieba li attendew għall-Ewwel Laqgħa tal-Malti, kollha kittieba awtorevoli. Taqsima oħra hi "Bejn ir-Rapport u t-Tagħrif: frott tal-Ewwel Laqgħa", fejn naqraw dwar l-importanza tal-istamperiji fit-tiswir tal-alfabett tal-Għaqda, evalwazzjoni u proposti dwar ir-Rapport fuq l-Alfabet Malti, l-alfabett uffiċjali tal-Għaqda, it-Tagħrif fuq il-Kitba Maltija, flimkien mad-diffikultajiet fl-istampar tat-Tagħrif, u t-thabbir tal-istampar tat-Tagħrif fil-gazzetti. Taqsimiet oħra huma "L-alfabett u l-ortografija tal-Għaqda: polemiki u propaganda", u "L-Għaqda, l-edukazzjoni u l-istampar". Il-ktieb għandu wkoll Biblijografija dettaljata u Indiċi tal-ismijiet, flimkien ma' numru sabih ta' ritratti u dokumenti interessanti tal-epoka.



## IS-SULTAN L-GĦAREF U L-ĦAĠA MOĦĠAĠA ta' Rita Saliba, Horizons/ Aġenzija Nazzjonali tal-Litteriżmu, 2025

Darba waħda re għaref, li bejnietna, l-għerf kollu ġabu mill-kotba li kien jaqra, u serju, għax qatt ma kont tarah jitbissem, xtaq jaf biex ikunu kuntenti n-nies tar-renju tiegħu... Wara diskussjoni twila mal-kunsilliera tal-palazz, sar qbil li jsir forma ta' taħbil il-moħh... sintendi b'rigali li jiswew mitqilhom deheb lil min jirbah... Naħseb li hawn, anke l-qarrejja se jsibu fiex ihabblu moħħhom... Dan id-dramm - miktub minn kittieba li tatna rumanzi, novelli, poeziji, u kitba għat-tfal - ilaqqagħna ma' bosta karattri mill-istrata varji tas-soċjetà. Huwa ambjentat f'palazz, bħall-ħrejjef li bihom imdorrijin nibdew l-istorja, "Darba waħda." Il-format tar-rakkontar inbidel matul is-snin imma ħafna mill-karatteristiċi tal-"atturi" fid-dramm għadna nistgħu nirrelataw magħhom. Jieħdu sehem karattri li s-sengħa tagħhom saret xi haġa tal-passat, kif ukoll karattri li għadna nisimghu bihom u li huma daqstant sinifikattivi fil-komunità li ngħixu fiha bħal-librara u l-gabillott. Ma jonqsux il-kunsilliera tar-Re, li aktar moħħhom biex jilletikaw bejniethom, milli biex jagħtu pariri siewja. Il-Bufferu tar-Re jieħu r-riedni f'idej, u għalkemm xogħlu huwa li jqanqal tbissima lis-sultan, li rari kont tarah jitbissem, jgħaddilna wkoll xi riflessjonijiet jew biċċiet ta' "għerf". It-tema ewlenija hija l-ħaġa moħġaġa u kif is-suditti tar-re jaslu għaliha. Id-dramm huwa miktub b'vena amoristika u li jagħti gost lill-udjenza, f'dan il-każ tfal u adolexxenti. Huma inkluzi loġhob bil-kliem u anedotti, l-aktar min-naha tal-Bufferu tar-Re. Jidher ktieb sempliċi imma l-idea hija dik li lill-qarrejja-udjenza jinvolvihom u ma jħallihomx passivi.



**BEJN RAMEL U ĊAGĦAQ ta' Ġorġ Borg,  
Horizons, 2025**

Din hija d-disa' ġabra ta' poeziji ta' dan il-poeta u kittieb. Il-poeziji ta' Ġorġ Borg huma xogħlijiet sempliċi - bħal "tarbija/tintilef f'nagħsa helwa" - daqskemm hu sempliċi l-ilma li nixorbu, imma bħall-ilma huma essenzjali. Jitwiendu fil-profondità tal-moħħ jew tal-qalb jew tar-ruħ biex bħall-ilma ġieri jixirfu fil-wiċċ sabiex inkunu nistgħu naqrawhom u nduqu mill-freskezza, l-universalità u l-attwalità tagħhom. Ġorġ li hu misjur fis-sengħa tal-poezija, anki għax qara eluf ta' poeziji miktubin kemm minn poeti Maltin kif ukoll barranin, jilgħab bir-ritmi u bir-rimi differenti li jafu joffru kemm il-poezija tradizzjonali kif ukoll dik iktar hielsa u moderna. Jilgħab ukoll bl-alliterazzjonijiet daqskemm bir-rimi varji, u dan jgħin biex il-poeziji tiegħu jdoqqu ahjar għall-widna filwaqt li jwasslulna hsibijiet li jidhru sempliċi imma li iktar kemm taqrahom iktar jiġġeneraw eku li johodna fil-fond ta' profunditajiet umani, filosofici, u eżistenzjali. Huma versi li jitwiendu fl-għerien tas-solitudni (fil-"kwiet intern" u "maqbud/bejn dak li hu dejjem/u t-tranzitorju") u r-riflessjoni u jistednuna għar-riflessjoni ("Hars profond u koncentrat"), anki dwar dak il-vojt li jaf bosta drabi jaħkimna minn ġewwa, imma wkoll dwar dik il-forza - Alla, it-"tajjeb", in-"nar li hu helu,/hanin.", dak li joffri s-"silenzju-balzmu") - li fiha l-poeta isib is-"serħan". Dawn ta' Borg huma poeziji li għandhom mill-benna tal-elementi naturali, bħalma huma x-xemx, ix-xmara, il-hamrija, il-baħar, il-mewġ, l-għabex, il-qamar, il-kwiekeb, iċ-ċpar, is-sema, l-għadira, l-gholjiet, il-werqa, iż-żiffa, u l-bqija. Fuq kollox dawn ta' Borg huma versi spiritwali fis-sens kemm dejjaq u wiesa', versi li jgħinuna naraw ahjar "dak li qatt qabel/l-ghajn ma rat."



**TINBET IŻ-ŻERRIEGĦA ta' Noel Cachia,  
2024**

Din hija ġabra ġdida ta' Noel Cachia li fiha għaxar novelli. Kif jgħidilna huwa stess, dawn tiegħu huma stejjer qosra b'tulijiet li jvarjaw, mibnijin fuq ġrajja ċentrali waħda, b'nisġa ta' avvenimenti li malajr iwasslu għall-qofol u għall-gheluq. Minkejja dan, dawn l-istejjer iqanqlu ċerti hsibijiet u kurżitajiet. Il-kitbiet jiżvolġu fatt wiehed biss. Id-dettalji ċkejnkn kollha jduru ma' dan il-każ mingħajr ma jagħtu wisq ċans għall-holqien ta' azzjonijiet sekondarji. Ir-rakkonti jixhdu esperjenzi ordinarji, bi żvolġimenti lineari li ma jiqfux sa ma jaslu fit-tmiem. Il-kitbiet ta' Cachia jvarjaw f'għadd ta' xeħtiet fosthom soċjali, deskrittivi, didattici, reliġjużi, sentimentali, umoristiċi u psikoloġici, filwaqt li jittrattaw diversi temi bħar-reliġjon, in-natura, l-annimali, it-tfulija, iż-żgħożija u n-nostalgija. Il-ġabra għandha Daħla miktuba mill-Onor. Keith Azzopardi Tanti li jgħidilna li t-titlu *Tinbet iż-Żerriegħa* jirrifletti l-"konsegwenza mixtieqa jew l-effett tal-kitba moqrija fuq il-qarrej. Iż-żerriegħa tal-għerf miksub mill-esperjenza moqrija tista' ġġiegħel lill-qarrej jirrifletti fuq il-kontenut u jagħtih perspettivi differenti fuq il-hajja. L-għan hu li ż-żerriegħa tinbet mill-ġdid sabiex toffri esperjenzi differenti u tinseġ aktar emozzjonijiet hajja fil-qarrej. L-istess żerriegħa toffri wkoll is-sens ta' tama li, għalkemm il-hajja taf tkun għal waqtiet krudili b'sitwazzjonijiet fejn jidhru prekarji għall-ahħar, dejjem hemm it-tneħħim tax-xemgħa li tagħti d-dawl u kapaċi twassal għat-triq tal-wens u s-salvazzjoni." Dan hu ktieb iehor li Noel Cachia ppubblika anki għal raġunijiet filantropici: il-flus li jingħabru din id-darba se jmorru għad-Dar tal-Providenza. Min jixtieq jakkwista kopja: [noel.cachia01@gmail.com/79282118/79070927](mailto:noel.cachia01@gmail.com/79282118/79070927).



RIVISTA LETTERARIA VIRTWALI

# il-pont stabbilit 2012

Editur: Patrick J Sammut

Disinn: Hilary Spiteri

Kuntatt: [ilpontliterarymagazine@gmail.com](mailto:ilpontliterarymagazine@gmail.com)

# il-pont